

Multilingual & Multidisciplinary Peer Reviewed
Refereed Monthly Magazine from Qila-e-Golconda,
Hyderabad, Deccan

ISSN:2454-4035

انوار تحقیق

Volume sixth

July-December 2019

شماره - ۷ تا ۱۲

قیمت ۵۰ روپے

Editor

سید الیاس احمد مدنی

Address

9-10-380,-Neem Bowli Masjid, Machora House, Golconda Fort, Hyderabad,
Telangana 500008 -

Multilingual & Multidisciplinary Peer Reviewed
Refereed Monthly Magazine from Qila-e-Golconda,
Hyderabad, Deccan

ISSN:2454-4035

ANWAR-E-TAHQEEQ

Volume: Sixth
July- December 2019

Issue: 7-12
Price : Rs. 50/-

Editor
Syed Iliyas Ahmed Madni

Address
9-10-380,-Neem Bowli Masjid, Machora House, Golconda Fort, Hyderabad,
Telangana 500008 -

انوار تحقیق

زرتعاون کا ذریعہ: Mr. Mubarak Hussain Accnt no.: 50045054076 IFSC CODE: ALLA-0210134 Allahabad Bank, AMU, Aligarh

جلد- ۶ شماره- ۷ تا ۱۲ جولائی تا دسمبر ۲۰۱۹ء
زرتعاون:- فی شماره:- ۵۰ روپے سالانہ:- ۵۰۰ روپے
نگراں:- پروفیسر عزیز بانو، صدر شعبہ فارسی، مانو، حیدرآباد، تلنگانہ
ایڈیٹر:- سید الیاس احمد مدنی

پتہ:- 9/10/389، نیم باولی مسجد، کھورہاؤس، گوکلنڈہ قلعہ، حیدرآباد، تلنگانہ۔ 500 008

موبائل نمبر:- 09966647580 ایمیل:- anwaretahqeeq@gmail.com

مجلس مشاورت

پروفیسر مسعود انور علوی - شعبہ عربی اے ایم یو، علی گڑھ
پروفیسر عمر کمال الدین - شعبہ فارسی، لکھنؤ یونیورسٹی، لکھنؤ
پروفیسر سید حسن عباس - شعبہ فارسی، بی ایچ یو، وارانسی
پروفیسر سید محمد اسد علی خورشید - صدر شعبہ فارسی، اے ایم یو، علی گڑھ
پی انورا دھاریڈی - انٹیک، تلنگانہ اسٹیٹ، حیدرآباد - چائپر
ڈاکٹر زینہ پروین - ڈائریکٹر آف آرکائیوز، حیدرآباد، دکن
ڈاکٹر سید محمد اصغر عابدی، شعبہ فارسی، اے ایم یو، علی گڑھ
احمد علی، کیپر مینسکرپٹ - سلار جنگ میوزیم، حیدرآباد
ڈاکٹر سیدہ عصمت جہان - شعبہ فارسی، مانو حیدرآباد
ڈاکٹر ایم اے نعیم، حیدرآباد، دکن
جناب ایم اے غفار، استاد خطاطی، ادارہ ادبیات اردو حیدرآباد
کشور جھن جھن والا، ماہر مسکوکات، ممبئی
امریر سنگھ - ماہر مسکوکات - حیدرآباد

مجلس ادارت

ڈاکٹر شاہد نوخیز اعظمی - شعبہ فارسی، مانو حیدرآباد
ڈاکٹر محمد عقیل - شعبہ فارسی، بی ایچ یو، وارانسی
ڈاکٹر صولت علی خان - ڈائریکٹر اے پی آر آئی ٹونک
ڈاکٹر محمد قمر عالم - شعبہ فارسی، اے ایم یو، علی گڑھ
محمد توفیق خان کاکر - شعبہ فارسی، اے ایم یو، علی گڑھ
احمد نوید یا سراز لان حیدر
مدیر سہ ماہی ادبی جریدہ ”دبیر“ - کاکوری، لکھنؤ
ارمان احمد
مدیر سہ ماہی ادبی جریدہ ”عرفان“ - چھپرا، بہار
عاطفہ جمال
مدیر سالنامہ ”کوکب ناہید“ - سندیلہ، ہردوئی
ڈاکٹر ای اے حیدری - صدر شعبہ اردو گورنمنٹ لوہیا کالج چورو
متقی علی خان - نامہ نگار روزنامہ منصف، حیدرآباد، دکن
عباس حیدر نقوی، رسرچ اسکالر، اے ایم یو، علی گڑھ

فہرست مندرجات

صفحہ	مقالہ نگار	زبان	عنوان
۳			۱- ضیاء تصوف
۴	محمد باقر حسین	(اردو)	۲- اردو کے فروغ میں ریاست ٹونک کے غیر مسلم شعراء کی خدمات (اردو)
۱۰	پروفیسر عزیز اللہ شیرانی	(اردو)	۳- پروفیسر پریم شنکر سری واستو بحیثیت طنز و مزاح نگار (اردو)
۱۷	ڈاکٹر شاہد احمد جمالی	(اردو)	۴- فنی دہی پر شاد بظائش اور ان کے سنسکرت وارد و تراجم (اردو)
۲۲	ڈاکٹر نادرہ خاتون	(اردو)	۵- لتا پر شاد شاد حیات اور خدمات: راجستھان (اردو)
۲۶	ڈاکٹر ای اے حیدری	(اردو)	۶- آزادی کے بعد راجستھان کے اردو شعرا کا اجمالی تعارف (اردو)
۳۵	عابد حسین حیدری		۷- راجستھان میں اردو ادب کی غالب آواز: دیوان جانی بہاری لال راضی
۴۳	ڈاکٹر اسما مسعود	(اردو)	۸- شان تہالی۔ بحیثیت افسانہ نگار (اردو)
۴۸	پروفیسر عبدالودود ظہر	(اردو)	۹- فارسی اور انسان دوستی کی روایات (اردو)

ضیاءِ تصوف

ایک مرتبہ آں حضور صلی اللہ علیہ وسلم نے حضرت ابی ابن کعب سے دریافت کیا کہ قرآن حکیم میں سب سے عظیم کون سی آیت ہے حضرت کعب نے جواب دیا آیت الکرسی۔ آں حضور صلی اللہ علیہ وسلم نے فرمایا کہ ابوالمہذرتھیں یہ علم مبارک ہو

روایت ہے کہ جب آیت الکرسی آں حضور صلی اللہ علیہ وسلم پر نازل ہوئی تو اس کے ساتھ ستر ہزار فرشتے بھی نازل ہوئے اور یہ اہتمام اس آیت کی عظمت اور بزرگی کی وجہ سے تھا۔ ایک بار آں حضور صلی اللہ علیہ وسلم نے یہ ارشاد فرمایا کہ آیت الکرسی مجھے عرش کے خزانوں میں سے عطا کی گئی ہے اور یہ ایسی نعمت ہے کہ مجھ سے پہلے کبھی کسی نبی کو عطا نہیں کی گئی

(کنز العمال)

آں حضور صلی اللہ علیہ وسلم سے مروی ہے کہ آیت الکرسی پڑھ کر اگر اولاد یا مال پر دم کر دیا جائے تو شیطانی وسوسوں اور فتنوں سے مال و اولاد کی حفاظت رہتی ہے اور کوئی بھی شیطانی چال انسان کو نقصان نہیں پہنچاتی۔

حدیث میں یہ بھی آتا ہے کہ جس شخص نے رات کو سوتے وقت آیت الکرسی ایک بار بھی اگر پڑھ لی تو صبح تک ایک فرشتہ خاص طور پر اس کی حفاظت کرتا ہے اور شیطان پڑھنے والے کے پاس نہیں آتا، اور نہ صرف یہ کہ پڑھنے والا شیطانی سازشوں اور آفتوں سے محفوظ رہتا ہے بلکہ اس کا گھر، گھر والے اور گھر کا تمام ساز و سامان بھی ہر قسم کی آفتوں سے محفوظ رہتا ہے

(خیر متین)

بزرگوں نے فرمایا ہے کہ آیت الکرسی کے ۷۰ حروف ہیں اور اس آیت میں پانچ کلمے ہیں اور دس جملے ہیں۔ جو شخص صبح کو پانچ مرتبہ آیت الکرسی پڑگ لیتا ہے وہ شام تک اس خدا کی امان میں رہتا ہے جس کی پناہ سے بڑھ کر کوئی پناہ نہیں۔۔۔ اور جو شخص آبادی سے دور جا کر آیت الکرسی کو ۳۱۳ مرتبہ پڑھ کر کوئی دعا کرے تو اللہ تعالیٰ فوراً اس کی دعا کو قبول کر لیتے ہیں۔

اردو کے فروغ میں ریاست ٹونک کے غیر مسلم شعراء کی خدمات

محمد باقر حسین

اسٹنٹ پروفیسر شعبہ اردو

گورنمنٹ کالج ٹونک

صوبہ راجستھان میں ریاست ٹونک ایک مسلم ریاست تھی، یہاں شریعت کا قانون نافذ تھا۔ اس کے باوجود یہاں کے فرماں روا اسکولر ذہن رکھتے تھے۔ اس ریاست میں مختلف ادیان و مذاہب، عقائد و نظریات کے ماننے والی اقوام اتحاد و اتفاق کے ساتھ رہتی تھیں۔ ان جملہ اقوام میں اہل کمال اور اہل ادب و سخن بھی شامل ہیں۔ ریاست ٹونک کے بانی نواب امیر خاں سے نواب اسمعیل علی خاں تک سبھی فرماں رواؤں نے علم و ادب کی ترقی و ترویج کے لیے اہل فن و صاحب کمال ہستیوں کی نہ صرف حوصلہ افزائی کی بلکہ انہیں انعام و اکرام سے بھی نوازا۔

راجستھان میں ریاست ٹونک کے حوالے سے اردو شعر و ادب کی نشوونما میں غیر مسلم شعراء کا جائزہ لیا جائے تو ظاہر ہوگا کہ نواب امیر خاں کے دربار سے وابستہ بساون لال شاداں ریاست ٹونک کے پہلے غیر مسلم شاعر تھے جو فارسی اور اردو دونوں زبانوں میں شاعری کرتے تھے۔ شاداں سخن گو کے ساتھ ساتھ تاریخ نگار بھی تھے۔ آپ نے ریاست ٹونک کی تاریخ 'امیر نامہ' فارسی زبان میں ۱۹۲۵ء میں لکھی۔ 'امیر نامہ' ریاست ٹونک کی ابتدائی تاریخ کا مستند دستاویز ہے۔ اسی طرح امیر خاں کے ساتھیوں میں مشہور شاعر و ادیب فقیر محمد خاں گویاں بھی شامل تھے جنہوں نے 'بوستان حکمت' کا ترجمہ کیا۔ جوش ملیح آبادی انھی فقیر محمد خاں گویاں کے پوتے تھے۔ اس بات سے ٹونک کی مشترکہ تہذیب و ادبی فضا کا اندازہ لگایا جاسکتا ہے۔

نواب امیر خاں کے بعد فرماں روا نواب وزیر الدولہ مسند نشین ہوئے۔ آپ کی تعلیم و تربیت لال قلعہ دہلی میں ہوئی۔ غالب اور مومن سے آپ کا دوستانہ تعلقات تھے۔ آپ کے عہد حکومت میں ۱۸۵۷ء کا خون ریز ہنگامہ برپا ہوا۔ لکھنؤ اور دہلی سے زبان و ادب کے ماہرین نے ہجرت کر کے راجستھان کے جن علاقوں میں پناہ لی ان میں سے ایک ٹونک بھی تھا۔ نواب وزیر الدولہ کے زمانہ میں تخلیق و تالیف کا کام انجام دیا گیا۔ اس دور میں غیر مسلم ادباء میں منشی مصری لال، منشی چنی لال اور منشی تولارام نے کتابیں لکھیں۔

نواب وزیر الدولہ کے بعد نواب محمد علی خاں صاحب مسند ہوئے۔ آپ کا دور حکومت بہت مختصر تھا۔ آپ ہی کے عہد میں ریاست ٹونک میں اردو سرکاری زبان قرار دی گئی۔ غیر مسلم ادیب کنج بہاری طرب نے 'تاریخ طرز نو مرتب' کی۔ نواب محمد علی خاں کی

جلا وطنی کے بعد نواب ابراہیم علی خاں فرماں رواے ریاست ٹونک بنائے گئے۔ نواب صاحب کو شعر و سخن کا ذوق از حد تھا۔ آپ سخن سنج، سخن فہم اور سخنور تھے اور شاعری میں خلیلِ تخلص کرتے تھے۔ آپ کے دور حکومت میں ظہیر دہلوی ٹونک بلوایے گئے۔ ظہیر کا شمار استاد ذوق کے تلامذہ میں ہوتا تھا لیکن وہ طرزِ مومن میں بھی شاعری کرتے تھے۔ ظہیر کے ٹونک میں اقامت اختیار کرنے سے مقامی شعراء کے کلام میں دہلوی رنگ نظر آنے لگا۔ مسلم اور غیر مسلم دونوں ہی شعراء مستفید ہوئے۔ نواب ابراہیم علی خاں خلیل کی عہد حکومت میں اردو زبان و ادب اور بزمِ شعر و سخن کی محفلیں اپنے شباب پر تھیں۔ ان محفلوں میں مسلم و غیر مسلم شعراء اپنا کلام پیش کرتے تھے۔ غیر مسلم شعراء و ادباء کے لیے یہ دور عہد زریں کی حیثیت رکھتا ہے۔

اردو زبان میں ریاست ٹونک کا پہلا تذکرہ 'بزمِ خلیل' ۱۸۹۶ء میں لکھا گیا۔ مؤلف حکیم سید محمد اصغر علی آبرو نے 'بزمِ خلیل' میں ایک طرحی مشاعرہ کی روداد درج کی ہے۔ اس مشاعرے کے بزم آرا نواب ابراہیم علی خاں خلیل تھے اور مصرعہ طرح تھا:

”نہیں منظور لب یا رکو صحبت میری“

اس تذکرہ میں ۸۵ شعراء کے حالاتِ زندگی اور نمونہ کلام درج ہیں ان میں تین غیر مسلم شعراء شمش پکھی سہائے سوز، لالہ امراؤ لال طیش اور شمش جگن ناتھ پر شاد شاد بھی شامل ہیں۔ یہ تذکرہ اس بات کی غمازی کرتا ہے کہ ریاست ٹونک میں غیر مسلم شعراء نہ صرف شعری نشستوں میں شرکت کرتے تھے بلکہ اپنا کلام بھی سناتے تھے۔ والیانِ ریاست ان کی حوصلہ افزائی کے لیے انھیں اعزاز و اکرام سے بھی نوازتے تھے۔

ریاست ٹونک میں غیر مسلم شعراء و ادباء کے حوالے سے تنھن لال، ہجرت اور انکے فرزند ہی پر شاد بشارش سے صرف نظر نہیں کیا جاسکتا۔ کیونکہ ان دونوں نے اپنی زندگی کا کچھ عرصہ ریاست ٹونک میں بسر کیا تھا۔ بشارش شاعر کے علاوہ تذکرہ نگار بھی تھے انہوں نے ۱۸۸۵ء میں 'تذکرہ آثارِ شعراء' ہنود مرتب کیا۔ اس تذکرے میں ریاست ٹونک کے شعراء بسا وں لال شاداں، پکھی نارائن آذر، جیون رام شوق اور برج موہن عاشق کے مختصر حالات اور نمونہ کلام درج ہیں۔ اس کے قطع نظر عہد ابراہیم میں برہم چاری پرمانند زاہد، پنڈت رام کرن جوتی اور شمش بالاسہاے متصدی وغیرہ غیر مسلم شعراء موجود تھے۔ 'پرچہ درشاں محمد مصطفیٰ' اور 'جلسہ مولود شریف' متصدی کی نعتیہ تخلیق ہیں۔ ان شعراء نے غزل، نعت، قصیدہ، حکایت، مثنوی نیز جملہ اصناف میں طبع آزمائی کی۔ ان کی شاعری کے موضوعات یا محبوب، کیفیت انتظار، اضطراب ہجر اور عشق کے مختلف پہلو ہیں۔ اس طرح عہد ابراہیم میں مسلم شعراء کے شانہ بہ شانہ غیر مسلم شعراء نے بھی ریاست ٹونک میں اردو زبان اور شعر و ادب کی آبیاری میں فعال کردار ادا کیا ہے۔

نواب ابراہیم علی خاں کے بعد نواب سعادت علی خاں تخت نشین ہوئے۔ آپ بھی صاحبِ قلم رئیس تھے۔ سخن سرائی میں سعید تخلص کرتے تھے۔ اس دور میں ہندوستان میں تحریک آزادی اور مارکسی نظریہ کی لہر چل رہی تھی۔ ان رجحانوں کا اثر ٹونک کے

شعراء پر بھی ہوا۔ اس سبب شاعروں نے وطن پرستی اور اشتراکیت کے جذبے کو عوام میں متحرک کرنے کے لیے اپنے کلام میں اصلاحی اور قومی مضامین ادا کیے۔ اس عہد کے ہنود شعراء میں منوہر سہائے انور اور رام نواس ندیم کا نام پیش پیش ہیں۔ یہ شعراء آزادی کے بعد بھی شعر و ادب کی نشوونما میں اپنا فعال کردار ادا کرتے رہے۔

ہندوستان کی آزادی سے کچھ ماہ قبل نواب سعادت علی خاں انتقال کر گئے۔ ان کے بعد نواب فاروق علی خاں ریاست کے حاکم بنے۔ آپ ہی کے دور حکومت میں ٹونک ریاست آزاد ہندوستان میں ملحق ہو گئی۔ دو ملکوں کی عوام کے درمیان ہجرت کا دور چلا۔ ایسے میں شاعر اتم چند چندن نے بھی پاکستان سے ہندوستان ہجرت کی اور ریاست ٹونک کی پرسکون اور ادبی فضا میں بود و باش اختیار کی۔ چندن ٹونک کے غیر مسلم شعراء میں پہلے ایسے شاعر ہیں جن کے تین مجموعے کلام ہیں اور تینوں ہی شائع ہوئے۔ علاوہ ازیں ٹونک میں شعراء و ادباء کی ایک نسل ایسی بھی ہے جو آزادی سے قبل اردو کے فروغ میں فعال تھی اور آزادی کے بعد بھی فعال رہی۔ اس نسل کے ہنود شعراء میں شیاہ بہاری شیاہ اور گردھرداس بوہرہ قمر کا ذکر ناگزیر ہے۔

ریاست ٹونک میں اردو شعر و ادب کی ترویج و ترقی میں مذکورہ بالا غیر مسلم شعراء اہمیت کے حامل ہیں باوجود اس کے یہ مضمون سب کی اجازت نہیں دیتا۔ اس لیے طوالت کے مد نظر چند منتخب غیر مسلم شعراء کے ذکر پر اکتفا کیا جاتا ہے۔

بساون لال شاداں: نام بساون لال تخلص شاداں تھا۔ نواب امیر خاں کے دربار سے وابستہ تھے۔ آپ کو ٹونک کے پہلے غیر مسلم شاعر اور تاریخ نگار ہونے کا شرف حاصل ہے۔ ریاست ٹونک کی ابتدائی تاریخ 'امیر نامہ' فارسی زبان میں لکھی۔ آپ فارسی اور اردو دونوں زبانوں میں فی البدیہہ شعر کہتے تھے، جملہ اصناف سخن میں طبع آزمائی کی۔ اردو میں مثنوی 'کھٹل نامہ'، ایک رباعی اور چند اشعار ملتے ہیں۔ مثنوی 'کھٹل نامہ' نایاب ہے۔ 'تذکرہ آثار شعرائے ہنود' میں ایک رباعی درج ہے جو اس طرح ہیں:

گل گلاب نے خوبی عجب دکھائی ہے
بہار جامہ گلگوں پہن کے آئی ہے
جو پوچھو سچ تو یہ ہے برکت قدم حضور
وگرنہ گل نے یہ خوبی کہاں سے پائی ہے

منشی بھٹی نارائن آذر: نام منشی بھٹی نارائن تخلص آذر تھا۔ شاعری کا شوق تھا، مولانا حکیم سعید احمد اسد کے ارشد تلامذہ میں شامل تھے کبھی کبھی دہلی پر شاد بٹاش سے بھی اصلاح سخن لیتے تھے۔ آپ کی تصانیف میں مثنوی 'گلزار نصیحت'، 'بھگوت گیتا منظوم' اور 'گلدستہ بجن' اور ایک دیوان شامل ہیں۔ آپ ایک باکمال شاعر تھے۔ کلام میں سلاست، روانی، سادگی اور بندش کی چستی پائی جاتی

ہے۔ آذری کی شاعری میں طرزِ مومن کی جھلک نظر آتی ہے۔

غیروں پہ کھل نا جائے کہیں راز دیکھنا
میری طرف بھی غمزہ غماز دیکھنا
مومن

اسی طرز میں آذری کا کلام ملاحظہ فرمائیے:

بھری محفل میں میرے سامنے فتنے اٹھاتے ہیں
وہ ملنے کے بہانے سب کو چھاتی سے لگاتے ہیں
آذری

حکیم جگن ناتھ پرشاد شاد: نام جگن ناتھ پرشاد تخلص شاد تھا۔ پیشے سے حکیم تھے۔ آپ نے شاعری میں محمد ابراہیم خان رمز ٹونکی کی شاگردی اختیار کی۔ ٹونک کے غیر مسلم شعراء اور ادباء میں سب سے زیادہ تعلقات آپ کی ہیں۔ آپ بھی صاحبِ دیوان شاعر تھے۔ آپ کا دیوان 'مسک مروارید' نام سے شائع ہوا۔ اس کے علاوہ 'مناظرہ انسان و دل' ایک تمثیلی نظم لکھی۔ شاد نے چلبست کی نظم 'رامائن' کا ایک سین کی طرز پر رام چندر راجی کو بن باس نام سے شاہکار نظم لکھی۔

ریاست ٹونک کی ادبی نشستوں اور طرجمی مشاعروں میں بھی کلام پیش کرتے تھے۔ شاد کے کلام میں تاثیر و تغزل ہے۔ شاعری میں عشق کی واردات کا بڑا سلیقہ سے اظہار کیا ہے۔

آنکھوں کی راہ دل میں چلے آئیے حضور
سیدھا تو راستہ ہے تمہارے مکان کا
آپ کرنے لگے غیروں سے شکایت میری
ابھی ایسی تو نہ بہکی تھی طبیعت میری

ڈاکٹر منوہر سہائے انور: نام منوہر سہائے تھا اور تخلص انور۔ ٹونک میں نانیہال تھا یہیں تعلیم و تربیت پائی۔ بچپن سے ہی شعرو سخن کا ذوق تھا۔ ٹونک میں ہی مبادیاتِ عروض سیکھے۔ انور کا زمانہ تبدیلی کا زمانہ تھا۔ اس لیے قدیم و جدید دونوں رنگِ سخن کی جھلکیاں کلام میں نظر آتی ہیں۔ آپ کے کلام میں بھی وہ ساری عام خصوصیات پائی جاتی ہیں جو اس دور کے قابل ذکر شعراء کے یہاں نظر آتی ہیں۔

وہ چہرا داغ ہے عشق جمال افزا کے دامن پر
جو فرطِ اشک خون سے لالہ زاغ نہیں ہوتا

ڈاکٹر شام بہاری شام: ٹونک کے باشندے تھے، پیشے سے ڈاکٹر تھے۔ شاعرانہ طبیعت تھی، شاعری میں جام اور صولت

ٹوکنی کی شاگردی اختیار کی۔ آپ نے جملہ اصنافِ سخن میں طبع آزمائی کی، انکے کلام میں صفائی و سلاست، تخیل میں بلندی اور طبیعت میں روانی ہے۔ شیا م کی شاعری حالاتِ حاضرہ کی آئینہ داری کرتی ہے۔ شعر ملاحظہ فرمائیے

پہلے منجد ہاروں میں طوفان پیا ہوتے تھے
رہ گئے اب تو یہ کجخت کناروں کے لئے

اس شعر میں علامت ہے پہلے عالمی سطح پر سماجی، معاشراتی اور ملکی ٹکراؤ ہوتے تھے لیکن عہدِ حاضر میں یہ سبھی تصادمِ شہرِ شہر اور قصبہ قصبہ دیکھے جاسکتے ہیں۔

وہیں اب ہے آواز زاغ و زغن کی
جہاں تھا ابھی بلبلوں کا ترانہ

اس شعر میں شیا م نے زمانے اور انسانی فطرت کی تبدیلی کو بہت ہی عام فہم انداز میں بیان کیا ہے۔

پنڈت رام نواس ندیم: اہل ادب میں رام نواس ندیم نظم و نثر نگار کی حیثیت سے معروف ہیں۔ آپ کو شاعر کا شغف شروع سے تھا۔ آپ صولت ٹوکنی کے شاگرد تھے۔ آپ نے جملہ اصناف میں شاعری کی۔ ایک طرف ندیم نے قدیم رنگِ تغزل میں غزل کہیں وہیں دوسری جانب اخلاقی، قومی اور حب الوطن موضوعات پر منظومات بھی لکھیں۔ 'یومِ جمہوریہ'، 'جشنِ آزادی'، 'بھارت' اور 'زراعت کی ترغیب' آپ کی نمائندہ نظمیں ہیں۔ زبان میں صفائی، بیان میں روانی اور تخیل کی بلندی ندیم کے کلام کی خوبی ہیں۔ نمونہ کے طور پر چند اشعار ملاحظہ فرمائیے:

اس قدر شادماں نا ہو بلبل
موسمِ گل خزاں نہ ہو جائے

اور

وصالِ یار کی یا رب کوئی تدبیر ہو جائے
کبھی یہ خواب بھی شرمندہ تعبیر ہو جائے

سیٹھ اتم چند چندن: آزادی کے بعد پاکستان سے ہجرت کر کے ہندوستان آئے اور ۱۹۵۰ء میں مستقل طور پر ٹونک میں اقامت اختیار کی۔ ذوقِ شعر و سخن طبیعت میں موجود تھا۔ شاعری میں صولت ٹوکنی اور ہنر سے اصلاح لیتے تھے۔ ٹونک کی علمی و ادبی فضا آپ کو بہت راس آئی۔ انہوں نے شعر و ادب کے فروغ کے لیے پہلے 'بزمِ چندن' نام سے ایک ادارہ قائم کیا۔ چندن انجمن ترقی اردو ٹونک سے بھی وابستہ رہے اور انجمن کے صدر کی حیثیت سے اردو زبان و ادب کے فروغ میں گراں قدر ادبی خدمات انجام

دیں۔ آپ نے چار بیت، نظم اور غزل پر طبع آزمائی کی۔ ان کے تین مجموعے کلام منظر عام پر آچکے ہیں۔ پہلا بہار چندن ۱۹۶۲ء میں شائع ہوا۔ یہ چندن کی چار بیٹوں کا مجموعہ ہے۔ چندن کا دوسرا مجموعہ کلام سرچشمہ ۱۹۶۵ء میں شائع ہوا۔ یہ مجموعہ کلام ۲۲ غزلوں پر مشتمل ہے۔ ان کا تیسرا مجموعہ کلام ہمسفر نام سے ۱۹۶۸ء میں شائع ہوا۔ اس میں غزلیات کے علاوہ منظومات بھی شامل ہیں۔ چندن کی شاعری میں قدیم رنگ تغزل کے علاوہ ہجرت، خودی، وطن سے محبت کے موضوعات پر بھی اشعار ملتے ہیں۔ چندن بے ساختہ اور سادہ الفاظ میں اشعار کہتے تھے۔ انکی شاعری انکے ذاتی اوصاف کی آئینہ داری کرتی ہے۔ چندن کا کلام ملاحظہ فرمائیے:

رہ الفت میں میرا ہر قدم خود ایک منزل ہے
جہاں بھی میں ٹھہر جاؤں وہیں منزل سمجھتا ہوں
مجھے موت اچھی ہے اس زندگی سے
سہارے کا جینا کہاں چپتا ہوں
غم حیات غم عاشقی سے کم تو نہیں
ہزار غم ہیں زمانے میں ایک غم تو نہیں

آخری شعر پڑھنے کے بعد فیض کی نظم مجھ سے پہلی سی محبت میری محبوب نہ مانگ ہمارے ذہن میں آتی ہے۔ چندن اور فیض دونوں کا زمانہ ایک تھا جو فیض کے دل پر گزر رہی تھی وہی غم روزگار کی فکر چندن کو بھی تھی۔ اس مضمون کا اجمالی جائزہ لیا جائے تو معلوم ہوتا ہے کہ ریاست ٹونک ہمیشہ سے ہی مشترکہ تہذیب اور روایت کی پابند رہی ہے۔ یہاں کے فرماں رواؤں نے نہ صرف غیر مسلم اہل ادب و اہل سخن کی سرپرستی کی بلکہ انکی حوصلہ افزائی کے لئے اعزاز و انعام سے بھی نوازا۔

☆☆☆☆☆

پروفیسر پریم شنکر سری واستو بحیثیت طنز و مزاح نگار

پروفیسر عزیز اللہ شیرانی

شعبہ اردو

مولانا آزاد یونیورسٹی، جودھپور

پروفیسر پریم شنکر سری واستو کی ذات گرامی ایک خوش فکر انسان کی تھی جو فنکار بھی تھا۔ اور قومی یکجہتی کا علم بردار بھی۔ درد مند بھی، تہذیب کا پروردہ بھی، خود دار و وضع دار بھی، خوش اخلاق اور بذلہ سنج بھی، فکر مند اور خوش اسلوبی کا پیکر بھی، سانوالا سلونا اور گھٹیا اپن بھی، خوش مزاج اور لفظوں کا پیکر بھی، خود دار، خود شناس اور دور اندیش بھی، زبان داں، زبان شناس اور اردو کا شیدائی بھی، شوخی مزاج اور ہنسنے ہنسانے والا بھی، وفادار وضع دار اور صابر بھی، شاہی انداز و آداب اور شفیق و حبیب بھی، مادری زبان اردو کا حامی، انگریزی زبان کا ماہر اور ہندی زبان کا کامل بھی۔

اردو کا شاعر، ادیب، طنز و مزاح نگار، ڈرامہ نگار بھی، انگریزی کا پروفیسر، اردو کافن کار اور ہندی کا ساتھیہ کار بھی خلوص و محبت کا پیکر اور انسانی جذباتوں کا امانت دار بھی، زبان و تعلیم کا راہ رو، طلبہ کا ہیر و اور شاعروں کی جان بھی۔

مبصر، مدیر اور زمانہ شناس بھی، مہذب، مؤدب اور ادب نواز بھی، زبان داں، زبان شناس اور زبان کا پاسبان بھی، عقیدت کا پیکر اور محبت کا مجسمہ بھی، زندہ دل، باہمت اور با حوصلہ بھی، مقرر و نقاد اور نقد شناس بھی۔

اتنی ساری خوبیوں کا مالک پروفیسر پریم شنکر سری واستو تھا اپنی ذات سے ایک بے مثال انسان تھا۔ یہ تمام خوبیاں محض ایک اتفاق نہیں تھا، بلکہ شنکر نے ان کا ریاض کیا تھا اسے اپنی زندگی میں پیوست کیا تھا۔ پیدائش سے لے کر انتقال تک وہ ثابت قدم اور وضع دار رہے۔

آخری عمر میں بیماریوں سے گھرے ہونے کے بعد بھی قلم اور مزاج کی شوخی ختم نہیں ہوئی۔ شاہانہ مزاج نے انہیں شہرت و ناموری سے دور رکھا۔ حالانکہ مزاج ان کا شاہانہ ہی تھا۔ وہ اپنے قلم کے شہنشاہ تھے۔

پروفیسر پریم شنکر سری واستو بمقام اجین گوالیار ۱۸ اگست ۱۹۱۸ء کو پیدا ہوئے۔ ان کے والد کا نام گیا پرشاد سری واستو تھا۔ آبائی وطن گنچ مراد آباد ضلع اٹاؤ یوپی ہے جہاں سے ان کے دادا بزرگ ۱۹۰۵ء میں ترک وطن کر کے جھالاواڑ آئے۔ والی ریاست جھالاواڑ کی فرمائش پر ان کے مشیر خاص مقرر ہوئے۔ پروفیسر شنکر سری واستو کی تعلیم میرٹھ، جھالاواڑ، اجمیر اور لکھنؤ میں ہوئی۔ ڈل اختیاری مضمون (اردو، فارسی) جھالاواڑ سے میٹرک ۱۹۳۴ء میں (اختیاری مضمون اردو) سے کیا۔

بی اے اجمیر سے ۱۹۳۸ء میں کیا۔ ایم اے انگریزی میں لکھنؤ یونیورسٹی سے ۱۹۴۰ء میں کیا۔ جسونت کالج والیس ایم کے کالج جو دھپور میں بحیثیت انگریزی لکچرر ۱۹۴۳ء میں مقرر ہوئے۔ پھر اس کے بعد سینئر لکچرر (انگریزی) کے عہدے پر گورنمنٹ کالج اجمیر میں ۱۹۶۲ء تا ۱۹۷۱ء خدمات انجام دیں۔ اس کے بعد ڈوگر کالج بیکانیر میں پروفیسر اینڈ ہیڈ ڈپارٹمنٹ آف انگلش کے معزز عہدے پر ۱۹۷۱ء میں خدمات انجام دیں۔ ۱۹۷۵ء میں ۵۵ سال کی عمر میں ریٹائرمنٹ ہوا۔

۱۹۴۱ء میں پریم شنکر سری واستو کی شادی جو دھپور میں ہوئی ان کے پانچ بیٹے اور چار بیٹیاں ہوئیں۔ ۱۹۷۶ء سے جو دھپور میں سکونت رہی۔ ریٹائرمنٹ کے ایک سال بعد ۱۹۷۶ء میں ان کی بیگم راہی ملک عدم ہو گئیں۔

پریم شنکر سری واستو نے اردو زبان و ادب کی خوب خدمت کی۔ انہوں نے انجمن ترقی اردو راجستھان شاخ ۱۹۵۶ء تا ۱۹۵۹ء نائب صدر کی حیثیت سے اردو زبان و ادب کے فروغ میں نمایاں خدمات انجام دیں۔ راجستھان ساہتیہ اکیڈمی اودے پور کی اردو کمیٹی کے کنوینر رہے۔ یہ سلسلہ ۱۹۶۲ء سے ۱۹۷۶ء تک چلا۔ واضح رہے کہ اس زمانے میں راجستھان میں اردو اکیڈمی کی تشکیل نہیں ہوئی تھی۔ راجستھان ساہتیہ اکیڈمی کی جانب سے ۱۹۷۶ء میں ان کی کل اردو خدمات کے صلے میں اعزاز سے نوازا گیا۔ ۱۹۸۶ء میں راجستھان اردو اکیڈمی نے ”ادیب خصوصی“ کا لقب دیا اور اعزاز کیا۔

سہ ماہی رسالہ نخلستان کے بانی و مدیر تھے جو ۱۹۶۲ء میں ساہتیہ اکادمی اودے پور سے شائع ہوتا تھا بعد میں راجستھان اردو اکیڈمی کی تشکیل کے بعد اردو اکیڈمی کے زیر اہتمام شائع ہونے لگا۔ راجستھان ساہتیہ اکیڈمی سے ۱۹۶۶ء میں ان کی ایک کتاب ”راجستھان کے موجودہ اردو شاعر“ ہندی رسم الخط میں شائع ہوئی۔ یہ بڑی اہم کتاب ہے جس سے ریسرچ اسکالرس آج تک استفادہ کر رہے ہیں۔ تشکیل راجستھان اردو اکیڈمی کے بعد پروفیسر موصوف ۱۹۸۰ء میں اکیڈمی کے ممبر رہے۔ اور مالی کمیٹی میں بھی آپ کی شمولیت رہی۔

آپ نے کل ہند انجمن ترقی اردو، ترقی پسند مصنفین کے مالی اشتراک سے منعقدہ عالمی مزاح کانفرنس کے علاوہ اردو سے متعلق کانفرنسوں اور جلسوں میں خوب شرکت کی۔

آپ کئی انجمنوں سے جڑے ہوئے تھے۔ پروگریسو رائٹس ایسوسی ایشن راجستھان کے فعال رکن رہے۔ جو دھپور میں سری واستو صاحب نے طنزیہ و مزاحیہ مصنفین کو ساتھ لے کر ”بزم خوش دلان جو دھپور“ کی بنیاد رکھی جس کا اجراء اپریل ۱۹۸۵ء میں کیا گیا۔ تمام ادباء شعراء اور طنز و مزاح نگاروں نے پروفیسر پریم شنکر سری واستو کو فاؤنڈر صدر کی خدمات کے لئے منتخب کیا۔ خوش دلان جو دھپور نے سری واستو صاحب کی نگرانی میں طنز و مزاح کے ادیبوں اور شاعروں کو اپنی خصوصی نشستوں میں مدعو کیا۔ اور یہ سلسلہ آج بھی جاری ہے۔

پریم شنکر سری واستو کی ادبی تخلیقات : شری واستو نہ صرف اردو بلکہ انگریزی کے بھی مصنف تھے۔ ان کی زیادہ تر تخلیقات مضامین نثر میں ہیں شاعری محدود رہی۔ بقول خود ان کے ”ذہنی تضاد کی کارفرمائی کہنے کے شعروں میں سنجیدگی ہوتی ہے۔ لیکن نثر میں گدگداہٹ۔ یہ شاید اس لئے کہ میری محبوب صنف طنز و مزاح ہی ہے۔ مجموعی طور پر مزاح کو طنز پر ترجیح دیتا ہوں۔ شرط بس یہی ہے کہ مزاح محض تفریحی نہ ہو۔ اعلیٰ طنز اسے مانتا ہوں جو مزاح کے شکم سے پیدا ہو۔ وقتی سیاست کو میں اپنی تخلیقات کا موضوع بننے کے لائق نہیں سمجھتا۔

میرے نزدیک حقیقی طنز و مزاح ایک فلسفیانہ زاویہ فکر و نظر ہے۔ پریم شنکر سری واستو نے ۱۹۴۷ء سے باقاعدہ طنزیہ و مزاحیہ مضامین لکھنا شروع کیا۔ تب سے آخری عمر تک تقریباً ۱۵۰ طنزیہ و مزاحیہ مضامین/انشائیے لکھے ہیں۔ ان میں پریم شنکر سری واستو طنز و مزاح کے میدان میں خوب سے خوب تر طنز و مزاحیہ مضامین لکھتے رہے لیکن لڑکپن سے رئیسانہ مزاح ہونے کی وجہ سے تخلیقات شائع کروانے کی توفیق شاذ و نادر ہی رہی۔

کچھ ادبی، تنقیدی، تبصراتی، تاثراتی، مضامین اردو اور انگریزی میں نشر ہوئے اور کتابی شکل میں شائع بھی ہوئے۔ جو مندرجہ ذیل ہیں:

(1) راجستھان کے موجودہ اردو شاعر (دیوناگری)۔ ۱۹۶۵ء میں شائع ہوئی۔

(2) Arif Naqshbandi : The Man and Poet

تقریباً ۱۰۰ صفحات کی کتاب انگریزی میں طباعت کی منزل سے گزری۔ ۱۹۹۵ء میں یہ کتاب شائع ہوئی۔

(3) ”چچھے“ طنز و مزاحیہ دیوناگری رسم الخط میں ۱۹۸۷ء میں شائع ہوئی۔

(4) ”راجستھان کے اردو طنز و مزاح نگار“ ناشر: راجستھان اردو اکیڈمی ۱۹۹۱ء

(5) مولوگراف، رمزی اٹاوی (جو دھپور) ناشر راجستھان اردو اکیڈمی جے پور

پروفیسر سری واستو کی ادبی خدمات کے صلہ میں ان کو انعام و اعزاز سے بھی نوازا گیا۔

(1) اعزاز ”ادیب خصوصی“ کے ۱۹۷۷ء منجانب راجستھان ساہتیہ اکیڈمی اودے پور

(2) مجموعی اردو خدمات پر انعام و اعزاز راجستھان اردو اکیڈمی جے پور ۱۹۸۷ء

(3) خدمات اردو پر انعام و اعزاز ۱۹۹۳ء منجانب راجستھان بورڈ آف مسلم و قفس جے پور

سری واستو چونکہ انگریزی کے پروفیسر تھے اور اردو کے مصنف۔ لہذا ریٹائرڈ ہونے کے بعد آپ نے ”انگلش انسٹی ٹیوٹ“ فار انگلش اسپیکنگ، رائٹنگ ریڈنگ، تھرو لیسنگ کا قیام کیا جس کے آپ پروفیسر اینڈ ڈائریکٹر تھے۔ اس انسٹی ٹیوٹ کے ذریعہ آپ

نے ملک و بیرون ملک اعلیٰ عہدوں پر فائز ہونے والے یا مقابلاتی امتحانوں میں شرکت کرنے والے امیدواروں کو انگلش اسپیکنگ کے جدید طریقوں سے پڑھایا اور انہیں اس قابل بنایا کہ وہ اپنے امتحان میں کامیابیاں حاصل کریں۔

سفر نامہ: پروفیسر موصوف نے ۱۹۷۹ء میں کناڈا کا سفر کیا۔

ذاتی شوق: پروفیسر موصوف گنگا جمنی تہذیب کی زندہ مثال تھے۔ ہر مذہب و ملت کے لوگوں سے پر خلوص انداز سے گفتگو کرتے تھے۔ پان اور گار کا بے حد شوق تھا۔ اردو کی کتب اور رسائل (اردو، ہندی اور انگریزی) خرید کر پڑھتے تھے۔

ادبی تخلیقاتی ذہن اور قلم کی کاوشوں کو پروان چڑھانے کے لئے شب بیداری کرتے تھے لیکن صبح جلدی اٹھنا ان کا روزمرہ کا معمول تھا۔ شادی کے ہنگاموں اور بھیڑ بھاڑ والی دعوتوں سے پرہیز کرتے تھے۔ لذیذ کھانوں کے شوقین تھے۔ پروفیسر موصوف نے بھارتی ودھا بھون جو دھوپور شاخ میں تعلیم بالغان کے تحت اردو پڑھانے کا سلسلہ بھی جاری کیا۔

پروفیسر موصوف سے راقم کی ملاقات: میری ادبی زندگی کا آغاز ۱۹۷۵ء سے شروع ہو گیا تھا۔ ادبی تقریبات میں سیمیناروں میں مقالات پڑھنا، اخبار و رسائل میں چھپنا۔ آکاش وانی بے پور سے کہانی اور تقاریر کی نشریات اور اردو تدریس کی خدمات میں لگا ہوا تھا۔ اس وقت میری عمر تقریباً ۲۱ سال تھی۔ اس جواں سالی میں پروفیسر صاحب سے راجستھان اردو اکادمی بے پور کی ایک تقریب میں ملاقات کا شرف حاصل ہوا۔ پہلی ہی ملاقات میں پروفیسر صاحب سے ادبی دوستی ہو گئی۔ پھر خط و کتابت کا سلسلہ شروع ہوا۔ ملاقاتیں بھی ہوئیں کبھی جو دھوپور میں کبھی بے پور اور کبھی ٹونک میں۔ یہ ملاقاتیں ادبی اور انسانی رشتوں کی یادگار بن گئیں۔

یہ ادبی دوستی اس وقت اور پروان چڑھی جب راجستھان اردو اکادمی بے پور نے ۱۹۸۸ء میں ایک پروجیکٹ کے تحت ”راجستھان کی طنز و مزاح نگاری“ پر ایک کتاب پروفیسر صاحب کو دی۔ اس کے انتخاب اور ترتیب و تدوین کا مرحلہ تھا پروفیسر صاحب نے اس سلسلہ میں مجھ سے رابطہ کیا۔ میں نے اس کتاب کی ترتیب و انتخاب میں ان کی مکمل مدد کی اور وہ کتاب چھپ گئی۔ پھر تو پروفیسر صاحب کی مہربانیاں اور بھی بڑھ گئیں۔ انہوں نے خوش دلانہ جو دھوپور سے ۲۰ نومبر ۱۹۹۳ء میں مجھے طنز و مزاحیہ نشست میں مدعو کیا۔ جہاں میں نے اپنا طنزیہ و مزاحیہ مضمون ”ایک اور جشن“ پڑھ کر سنایا۔ جسے جو دھوپور کے ادبی حلقوں میں بہت پسند کیا گیا۔ خوش دلانہ جو دھوپور کی یادگار ادبی نشست اور اہل جو دھوپور کی شاندار پر خلوص مہمان نوازی نے یادوں کے درپچوں میں ایک مخصوص مقام بنا لیا۔ سوچنا کیندر سے لے کر پروفیسر صاحب کا رنگارنگ، زعفران زار اور خوش فکر ہائشی مقام، خان لیاقت اللہ خاں اور صداقت اللہ خاں کی وسیع اور پرسکون حویلی، جہاں انہوں نے دعوت خاص کا اہتمام کیا تھا۔ اور ہماری میزبانی فرمائی تھی۔ لذیذ کھانے کھلائے تھے اور جو دھوپور کی ادبی گفتگو کی تھی۔ دن کیوں اور محمد صدیق بھی اس میں شامل تھے۔ ان کی خاندانی شرافت، انسان دوستی، مہمان نوازی، بے لوث ادب نوازی، پر لطف مگر سنجیدہ گفتگو قابل تعریف تھی۔ رازدان صاحب اور مردودھر مردل صاحب

کی اردو دہشتی اور اردو نوازی جمہوری قدروں کی شان کو دو بالا کر رہی تھی۔

پروفیسر موصوف سے یہ ادبی سلسلہ پروان چڑھتا رہا۔ وہ مسلسل ادبی خطوط مجھے لکھتے رہے اور میں نے بھی پابندی سے ان کے جواب دیئے۔ ان کے تمام ادبی خطوط پر تفصیلی مضمون لکھا جاسکتا ہے جس کی یہاں گنجائش نہیں۔

زیر ترتیب کتاب کے بارے میں اتنا عرض ہے کہ پروفیسر صاحب کی دیرینہ خواہش تھی کہ ان کے طنزیہ و مزاحیہ مضامین کا مجموعہ ان کی زندگی میں ہی شائع کیا جائے۔ اس کے لئے میں ٹونک سے جو دھپور بھی آیا۔ ایک دو نشستوں کے بعد ان کے مضامین دیکھے جو اردو میں خوشخط لکھے تھے۔ ان کے انتقال کے کافی عرصہ گزر جانے کے بعد میری جو دھپور آمد پر ”خوش دلان جو دھپور“ کے سکریٹری اہل انور صاحب مجھ سے ملنے مولانا آزاد یونیورسٹی جو دھپور کے گیسٹ ہاؤس آئے۔ اور پروفیسر صاحب کے وہ تمام طنزیہ و مزاحیہ مضامین ہندی میں ٹائپ کیے ہوئے میرے سپرد کئے۔

یہ وہی مضامین تھے جو اردو میں خوش خط تھے انتقال کے بعد ان کا کچھ پتہ نہیں چلا

لیکن پروفیسر صاحب نے انہیں اسی دوران ہندی الفاظ کے اضافے یا ترجمے کے ساتھ ٹائپ کروایا تھا۔ مسئلہ یہ تھا کہ ان کو اردو میں تبدیل کرنا یا ترجمہ کرنا اشد ضروری تھا کیوں کہ اصل اردو مسودہ ہمارے سامنے نہیں تھا۔ لہذا ہندی مسودہ کو اردو میں ترجمہ کیا گیا مشکل ہندی الفاظ کو اردو میں تبدیل کیا اور بعض رائج العام ہندی الفاظ جوں کے تیوں لے لیے گئے۔ اس طرح ان طنزیہ و مزاحیہ مضامین کو ترتیب دے کر اردو میں کمپوزنگ کرایا گیا۔

پروفیسر صاحب کی دیرینہ خواہش کا احترام کرتے ہوئے خوش دلان جو دھپور کے سکریٹری جناب اہل انور صاحب نے مجھے اس کو مرتب کرنے کی ذمہ داری سونپی۔ میں نے پروفیسر پریم شنکر سری واستو صاحب کے اصل ہندی مسودہ کو چیک کیا۔ پھر اسے اردو میں منتقل کیا۔ مشکل ہندی الفاظ کے اردو میں ترجمے کئے۔ اور اس کتاب کا عنوان ”پروفیسر پریم شنکر سری واستو شنکر کے منتخب طنزیہ و مزاحیہ مضامین“ رکھا۔

اس انتخاب میں طنزیہ و مزاحیہ ۱۳ مضامین ہی شامل ہیں۔ ان میں زیادہ تر مضامین آکاش وانی جو دھپور سے نشر شدہ ہیں۔ کچھ مطبوعہ ہیں۔ زیادہ تر مضامین غیر مطبوعہ ہیں۔ طنزیہ و مزاحیہ مضامین زندگی کے حقیقی شعبوں سے تعلق رکھتے ہیں۔ مثلاً سماجی سروکار، مصلحت آمیزی، انسانی فطرت، حالات حاضرہ کے مسائل، ازدواجی زندگی کے لطف، سماجی زندگی کی جھلکیاں، سیاسی بیچ و خم، نئی پرانی تہذیب کے مرفعے، اخلاقیات، رسومات، بے روزگاری کے ایسے، دوستوں، رشتہ داروں سے رقابتیں اور رفاقتیں زندگی گزارنے کے گر۔ اور اخلاق کی تعلیم لطیف طنز و مزاح کے ساتھ بغیر کسی تضحیک کے لفظی اور محاورتی انداز سے مزاحیہ رنگ بکھیرتے ہیں۔ ان کے طنز میں ایک اصلاحی اور فکری پہلو ہوتا ہے وہ سماج کا نوحہ بھی ہے اور برائیوں، کمیوں، عیبوں، نکلینوں کی جراحی بھی کرتا ہے۔ قبہ زاری بھی

ہے۔ اور اظہارِ تاسف بھی مسائل کی پیچیدگیاں بھی ہیں اور ان کے حل بھی نظر آتے ہیں۔
مضامین کی زبان و بیان سلیس عام فہم اور دلچسپی سے لبریز ہے۔ اس میں پروفیسر صاحب کا حکیمانہ اور فلسفیانہ اندازِ قاری کی دلچسپی بڑھاتا ہے۔ طنز و مزاح کے فن پر پروفیسر صاحب کی گرفت خوب ہے۔ انگریزی کے ماہر ہونے کے سبب مضامین میں جگہ جگہ موقعِ محل کے اعتبار سے انگریزی کے الفاظ کا استعمال بھی کرتے ہیں جو گراں نہیں گذرتے، بلکہ دورِ جدید کے نظریات و معلومات میں بھی اضافہ کرتے ہیں۔

ان کے طنزیہ و مزاحیہ مضامین میں مزاح کا پہلو زیادہ دل نشین ہے۔ تہذیبی مرفعے جگہ جگہ نظر آتے ہیں ان میں تہذیب و شائستگی کے ساتھ تلخ و لہجہ بھی ہنسنے ہنسانے کے لئے اور سبق سیکھنے کے لئے کارآمد ثابت ہوتا ہے۔
بحیثیتِ مجموعی پروفیسر صاحب کی زندگی کے گزرے ہوئے سچے واقعات، حادثات، کیفیات اور ان کی زبان و بیان، برتاؤ، رکھ رکھاؤ اور شاہانہ انداز کی جھلکیاں جا بجا ان کے مضامین میں ملتی ہیں۔ مختصراً ان کے چند مضامین کے موضوع اور فن پر گفتگو کی جاتی ہے۔

- (۱) پہلا مضمون ”معاف کیجئے گا“ ہے جس میں وقت کی اہمیت کو بتایا گیا ہے۔
- (۲) آج کے ترشٹنکو، میاں بیوی کی نوک جھونک، آسمان میں لٹکا ہوا شخص، سر نیچے اور ٹانگیں اوپر مسخر اکردار ہے۔
- (۳) ”بھگوان، پچائے سپا دکوں سے“ اس میں تخلیق کار اور سپا دکوں کے تلخ تجربات پیش کئے ہیں۔
- (۴) ”شکایت باپ کو اپنے بیٹے سے“ باپ بیٹے کی نوک جھونک، باپ کی شکایت بیٹے سے، موجودہ معاشرے پر رشتوں کی اہمیت پر طنز کیا ہے۔

- (۵) ”اور بنیں گے مالک مکان“ کرائے دار اور مکان مالکوں کی تکرار کی داستان بڑی دلچسپ اور نصیحت آمیز ہے۔
- (۶) ”مرزا بے تکلف“ اس میں دوست ہیں۔ مانگنے کھانے والے ہیں مرزا کے مارے ہیں۔
- (۷) ”داستان ہوٹل کے ایک کمرے کی اسی کی زبانی“ موجودہ معاشرہ کا ابتذال اور قدروں کی پامالی کی پول کھولی ہے۔
- (۸) ”پان لبوں کی شان“ اس میں پرانے اور نئے زمانے کے پان کھانے کے آداب و طریقے پیش کئے ہیں۔
- (۹) ”نائن فائیو“ ریاضی کی مشکلات اور کمزور استعدادوں پر طنز، پرانی تعلیمی نظام کی کمزوریوں کی نشاندہی کی ہے۔
- (۱۰) ”غصہ کا بھوت“ غصہ کی کیفیت میں ہوش بھول جاتا ہے۔ طالب علم ہو کہ عام باشندہ کوئی اس سے بچا نہیں ہے۔
- (۱۱) ”کیا وہ بھی زمانہ تھا“ بزرگوار دوست کا واقعہ، لڑکپن، جوانی، ادھیڑ پن کی منزلیں بتائی ہیں۔
- (۱۲) ”بات ریٹائرڈ ساتھیوں کی“ نوکری کی قید اور آزادی، ٹرانسفر کا دکھ، سردار جی کا واقعہ، اسکول کا مدرس اور پنڈت جی کے

واقعی بیان کئے ہیں۔

(۱۳) ”وہ بھی منہ میں زبان رکھتی ہے“ بیوی شوہر کی نوک جھونک ہے۔

(۱۴) ”پیسے نہیں ہیں جیب میں“ خالی جیب کی تکالیف بیان کی ہیں۔

امید کی جاتی ہے کہ پروفیسر پریم شکر سری و استوٹنکر کے یہ تمام طنزیہ و مزاحیہ مضامین علاقائی تحقیق کا حصہ بنیں گے۔
اور اس سے یقیناً استفادہ کیا جائے گا۔

☆☆☆☆☆

منشی دہبی پرشاد بٹاش اور ان کے سنسکرت / اردو تراجم

ڈاکٹر شاہد احمد جمالی۔

مکان نمبر، 629 محلہ بسا طیان، رام گنج بازار، جے پور، 302003

منشی دہبی پرشاد کا مختصر تعارف: منشی دہبی پرشاد کے والد منشی تھن لال بہجت کی شادی جے پور میں حکیم شکر لال کی بیٹی سے ہوئی تھی۔ منشی دہبی پرشاد اپنے ننھال میں ۱۸۴۸ء میں جے پور میں پیدا ہوئے۔ اس زمانہ میں ان کے والد اجمیر میں صاحب زادہ عبدالکریم خاں شرقی کی ملازمت میں تھے۔ کچھ عرصہ بعد انھوں نے اپنی اہلیہ اور بیٹی دہبی پرشاد کو بھی اجمیر بلا لیا۔ اجمیر میں ہی ان کی تعلیم و تربیت ہوئی۔ زمانے کے رواج کے مطابق اردو عربی و فارسی کی تعلیم حاصل کی۔ اس دوران ایک مرتبہ پھر منشی جی جے پور اپنے نانا کے پاس آئے اور جے پور میں مولوی حفیظ اللہ اور مولوی امان اللہ سے ایک سال تک تعلیم حاصل کی۔ اس کے بعد وہ دوبارہ اپنے والد کے پاس اجمیر آ گئے۔ تعلیم کے بعد وہ بھی صاحبزادہ عبدالکریم شرقی کے ملازم ہو گئے۔ لیکن ۱۸۷۱ء میں وہ جو دھپور آ گئے۔ اور محکمہ اچیل میں نائب سر مشینہ دار کی عہدے پر فائز ہوئے۔ بعد میں ترقی پا کر منصف کے عہدے تک پہنچ گئے۔

لالہ سری رام دہبی پرشاد کے بارے میں لکھتے ہیں۔

”منشی دہبی پرشاد خلف منشی تھن لال بہجت قوم کا بستھ۔ ان کے بزرگ شہر بھوپال کے رہنے والے تھے۔ یہ خود عرصہ سے اجمیر میں سکونت پذیر ہیں۔ اردو انشاء پر دازی اور تصنیف و تالیف، کتب جغرافیہ، اور تاریخ کا زیادہ تر مشغل رہتا ہے۔ اوائل عمر میں صاحبزادگان ٹونک کی سرکار میں ملازم رہے۔ اسکے بعد ریاست جو دھپور میں ملازم رہے۔ لطائف ہندی، افسانہ خرد افروز، گلہ ستہ ادب، وقائع راجپوتانہ، احکام نو شیر وال، تاریخ تڑک ہند، تذکرہ شعرائے ہنود، ان کی یادگار ہیں۔ اس وقت آپ کی عمر ساٹھ کے قریب ہے۔ اور ریاست میں منصفی کے عہدے پر ممتاز ہیں۔“

(خم خانہ جاوید۔ جلد اول۔ مخزن پریس، دہلی۔ ۱۹۰۸ء۔ ۶۹۷-۶۹۶)

شرف الدین یکتا، دہبی پرشاد کے بارے میں لکھتے ہیں۔

’لالہ دہبی پرشاد بٹاش منشی تھن لال بہجت کے فرزند تھے۔ ۱۹۰۴ء سمیت (۱۸۴۸ء) میں اپنے نانا حکیم شکر لال کے گھر جے پور میں پیدا ہوئے۔ اجمیر میں تعلیم تربیت پائی۔ گلستاں تک دادا سے پڑھا بعد ازاں مختلف اساتذہ سے علم حاصل کیا۔ تعلیم سے فراغت کے بعد ٹونک چلے گئے۔ صاحب زادہ عبدالکریم خاں کی سرکار میں ملازمت اختیار کی۔ نواب وزیر الدولہ کی وفات کے بعد جب نواب محمد علی ریاست کے وارث ہوئے تو صاحب زادہ

عبدالکریم خاں مع اپنے فرزند محمد خاں کے اجمیر چلے گئے۔ بشاش بھی ان کے ہمراہ اجمیر آ گئے۔
(بہارنخن - شرف الدین یکتا - ادارہ بہارنخن - حیدرآباد سندھ - ۱۹۶۳ء - ص ۵۰-۵۱)
جو دھپور آنے کے بعد آپ نے تصنیف و تالیف کا سلسلہ شروع کیا۔ ۱۸۷۲ء میں ان کی پہلی کتاب ’میزان عدالت‘ شائع ہوئی۔ ۱۹۲۳ء میں ان کی آخری کتاب ’لطائف ہندی‘ شائع ہوئی۔ ۵۱ رسال کے عرصہ میں منشی دیہی پرشاد نے چار درجن سے زائد کتابیں تصنیف کیں۔

’منشی دیہی پرشاد راجپوتانہ کے واحد ایسے مصنف ہیں جن کو کئی کتابوں پر انعامات سے نوازا گیا۔ یہاں تک کہ ایشیا ٹک سوسائٹی لندن نے بھی ان کو نوازا۔ یہی وجہ ہے کہ آپ کو مورخ راجستھان کے لقب سے پکارا جاتا ہے۔‘

(تذکرہ شعرائے راجپوتانہ، ۱۹۵۰ء تک - مرتبہ شاہد احمد جمالی - ناشر راجپوتانہ اردو ریسرچ اکیڈمی، بے پور - ۲۰۱۷ء - ص ۶۲۴-۶۲۵)
دیہی پرشاد بشاش کی معرکتہ آراء تصنیف ’تذکرہ آثار الشعرائے ہندو‘ سب سے زیادہ مشہور ہے۔ یہ راجستھان میں لکھا گیا شعراء کا اولین تذکرہ ہے۔ آپ کی تصنیف کردہ کتابوں کی فہرست اکثر شائع شدہ کتاب کے آخری اوراق پر نظر آتی ہے۔ وہ فہرست یہاں درج کی جا رہی ہے۔

۱- افسانہ خرد افروز - ۲- گلدرتہ اخلاق - ۳- رسالہ چہل جواب تاریخی - ۴- تاریخ میواڑ - ۵- کارنامہ نو آئین - ۶- لطائف ہندی - ۷- خواب راجستھان - ۸- سوانح عمری نوشیروان - ۹- تعلیم النساء - ۱۰- تاریخ تزک ہند - ۱۱- جواہر تعمیر علم کے خواب میں - ۱۲- تذکرہ شعرائے ہندو - ۱۳- معیار الشعراء - ۱۴- مجموعہ مضامین دلنشین - ۱۵- مصائب زندگی - ۱۶- نفاس التواریخ - ۱۷- ناری نورتن - یہ فہرست نامکمل ہے۔ اس میں مندرجہ ذیل کتب کا اضافہ کیا جاسکتا ہے۔

۱- انتخاب، نادرہ - ۲- فضلاء، ہند - ۳- تفریح الطلبة - ۴- خان خاناں نامہ - ۵- شاہ جہاں نامہ - ۶- تذکرہ اکابر اسلام - ۷- سوانح عمری راجہ بیربل - ۸- افتخار التواریخ - (ترجمہ امیر نامہ) - ۹- سوانح عمری بادشاہ اکبر - ۱۰- سوانح عمری رانا رتن سنگھ - ۱۱- سوانح عمری رانا اودے سنگھ - ۱۲- سوانح عمری رانا پرتاپ سنگھ - ۱۳- سوانح عمری راجہ مال دیو - ۱۴- سوانح عمری راو بیگامی - ۱۵- سوانح عمری راو اجیت سنگھ - ۱۶- تاریخ سروہی - ۱۷- سوانح عمری نواب امیر خاں - ۱۸- ہونہار بالک - ۱۹- سوانح عمری راجہ پرتھوی راج - ان کے علاوہ راجپوتانہ کی مختلف ریاستوں کی تواریخ بھی انھوں نے لکھی ہیں۔

راجستھان میں بھی سنسکرت کی کتابوں کے اردو ترجمے ہوئے ہیں۔ ’مورخ راجپوتانہ‘ کے لقب سے مشہور منشی دیہی پرشاد بشاش راجستھان کی واحد ایسی شخصیت ہیں جنھوں نے براہ راست سنسکرت کی کتابوں کا اردو زبان میں ترجمہ کیا۔ یہاں میں ان کی دو

نہایت اہم کتابوں کا ذکر کرتا ہوں۔

۱۔ ”تاریخ راج پرستی“۔ ۲۔ ”تاریخ تزک ہند“۔

تاریخ راج پرستی۔

تاریخ راج پرستی میواڑ کی مختصر تاریخ ہے۔ جو سمت ۱۸۷۱ء (۱۶۶۱ء) سے شروع ہو کر سمت ۱۷۳۲ء میں مکمل ہوتی ہے۔ غور طلب ہے کہ سمت ۱۸۷۱ء میں ہی راج سمند تالاب کی تعمیر کا کام شروع ہوا تھا۔

منشی دیہی پرشاد نے اس کے ترجمہ کے لئے پنڈت رام کرن جی سے بات کی۔ جن کا تعلق ریاست ٹونک سے تھا۔ منشی جی نے ان سے درخواست کی کہ اس کا ترجمہ مجھے اردو میں کرا دیں۔ انھوں نے خندہ پیشانی سے اس کو قبول کیا۔ چنانچہ پنڈت جی اس کا ترجمہ حرف بہ حرف بولتے جاتے تھے اور منشی جی اس کو اردو میں لکھتے جاتے تھے۔ کئی روز کی مسلسل محنت کے بعد یہ کتاب ۱۸۷۱ء میں مکمل ہوئی۔ لیکن اس کی اشاعت چار سال بعد ۱۸۷۵ء میں ہوئی۔ بڑے سائز کے چوراسی صفحات کی یہ کتاب ۱۸۷۵ء میں منشی نول کشور پریس کانپور سے شائع ہوئی۔

اس کتاب میں سولہ سرگ، یعنی باب ہیں۔ جن میں اودے پور کے راناؤں کا خاندانی نسب نامہ ہے، تاریخی واقعات جیسے علاء الدین کی چڑھائی، رانا سانگا کی لڑائیاں، راجہ مان سنگھ کے حملے وغیرہ سے لے کر رانا راج سنگھ اور، اورنگ زیب کے دور حکومت تک کا ذکر ہے۔ راج سمند تالاب کی تعمیر اور رانا راج سنگھ کے جانشینوں کا بھی ذکر ہے۔ کتاب کے آخر میں تین تتے ہیں۔

تاریخ راج پرستی، ایک بہت ہی عجیب و غریب کتاب ہے۔ اس کے تعارف میں منشی دیہی پرشاد لکھتے ہیں۔

’ واضح ہو کہ یہ راج پرستی، میواڑ میں راج سمند تالاب کے اوپر طاقتوں میں کھدی ہوئی ہے۔ اس کو رانا راج سنگھ کے وقت میں رنچور بھٹ نے بزبان سنسکرت تصنیف کی تھی۔ اور ماہ ’سودی‘ پورنماشی سمت ۱۷۳۲ء (۱۶۷۵ء) میں کنور جے سنگھ نے ان طاقتوں میں کندہ کرا دی، سواب تک موجود ہے۔‘

(دیباچہ، تاریخ راج پرستی، منشی نول کشور پریس کانپور۔ ۱۸۷۵ء)

اس کتاب کے مصنف کا تعارف کراتے ہوئے منشی دیہی پرشاد لکھتے ہیں۔

’ رنچور بھٹ اپنا حسب و نسب لکھتا ہے کہ وہ ذات کا تیلنگ برہمن ہے۔ اور مدھو سودن بھٹ کا بیٹا ہے۔ اس کی ماں مسماہ بیٹی، بدونا تھ گسائیں کی بیٹی ہے۔ اس کا ایک بھائی لکشمن بھٹ بھی تھا۔ سو اس کے لئے مصنف کہتا ہے کہ اس نے لکشمن بھٹ کو پڑھانے کے لئے گوگوندانامی گاؤں کے تالاب کے حالات، جس کو رانا راج سنگھ نے بنایا ہے سنسکرت میں لکھتا ہوں۔‘

(دیباچہ، تاریخ راج پرستی، ص ۳۔ منشی نول کشور، کانپور۔ ۱۸۷۵ء)

کل ملا کر یہ کتاب راجپوتانہ کی تواریخ میں ایک اہم کتاب کی حیثیت رکھتی ہے۔

۲۔ تاریخ تزک ہند۔

منشی دیبی پرشاد کی دوسری کتاب ”تاریخ تزک ہند“ ہے۔ اس کا پہلا ایڈیشن ۱۸۷۱ء میں مطبع رضوی دہلی سے شائع ہوا۔ دوسرا ایڈیشن مطبع خیر خواہ عالم، دہلی سے ۱۸۸۳ء میں شائع ہوا۔ اس میں کل ۶۵ صفحات ہیں۔ بسم اللہ سے شروع کرتے ہوئے اس کے تعارف میں وہ لکھتے ہیں۔

’ واضح ہو کہ یہ چند اوراق کہ جن کا ترجمہ سنسکرت سے اردو میں کیا جاتا ہے۔ مجھ کو پنڈت گنگا سہائے جی اہل کار ریاست بوندی کے پاس سے ملے تھے۔ اور اس بات کا علم کہ یہ ورق کس کتاب کے ہیں، اور اس کے بنانے والے کا کیا نام ہے، خود پنڈت جی کو بھی نہیں تھا۔ وہ صرف اتنا جانتے تھے کہ یہ اوراق ”کالند کا پرکاش“ نامی ایک سنسکرت کی کتاب کی شرح سے کچھ تعلق رکھتے ہیں۔ سو یہ ان ہی اوراق سے معلوم بھی ہوتا ہے بلکہ اس میں اتنا اور بھی لکھا ہے کہ کالند کا پرکاش کا مصنف سومنا تھ ساکن شیوپور ہے۔ اور اس کی چھوٹی اور بڑی دو اور شرحیں بھی ہیں۔ جن کا حوالہ اکثر ان اوراق میں آیا ہے۔ لیکن چونکہ وہ دونوں شرحیں مع اصل کے ہمارے سامنے نہیں آئی ہیں اس لئے ہم ان کی نسبت کوئی رائے نہیں دے سکتے۔

(دیباچہ۔ تاریخ تزک ہند۔ ص ۲)

’ مصنف نے مہا بھارت کے بعد سے حال کے زمانے تک کا احوال، گو وہ کتنا ہی مختصر ہو مگر ایسا سلسلہ وار اور ٹھیک ٹھیک لکھا ہے کہ اس سے نہ صرف راجاؤں کا ہی حال معلوم ہوتا ہے بلکہ بڑے بڑے رشیوں، آچاریوں اور نامی گرامی سنسکرت کے مصنفوں کا احوال مع سنہ اور سال کے پایہ تحقیق کو پہنچتا ہے۔ اور زیادہ خوشی اس بات کی ہے کہ اس نے اس تمام مدت کے حالات کو آزادانہ تحقیقات کے ساتھ لکھا ہے۔‘ (ص ۳)

اس کتاب کی طرز سے ایسا پایا جاتا ہے کہ اس کا مصنف دکن کا رہنے والا ہے اور یہ بات سمت کی جگہ ”سالباہن کا شیک“ لکھنے سے اور ستارہ والوں کا نسب نامہ درج کرنے سے ثابت ہوتی ہے۔‘ (ص ۸)

واضح ہو کہ سالباہن خاندان کے راجہ گجرات کے پلہ بھی پور میں ہوا کرتے تھے۔ جو سمندر کے کنارے واقع تھا۔

اس ترجمہ کی بابت منشی دیبی پرشاد لکھتے ہیں۔

’یہ ترجمہ حتی الوسع بہت صحیح کیا گیا ہے۔ ٹونک میں رام کرن اور منالال دو ہی بڑے پنڈت ہیں۔ سنسکرت کی کالیبت

اور زبانِ دانی کا خاتمہ یہاں ان دونوں پر ہی ہے۔ میں نے اس ترجمے میں ان دونوں سے مدد لی ہے۔ ترجمہ تو مٹا لال جی سے کرایا اور اس کی صحت و نظر ثانی میں رام کرن جی کو شریک کیا۔ اس پر بھی جو کوئی غلطی رہ گئی ہو تو ناظرین سے امید ہے کہ اس کو درست کر دیں۔“ (ص-۸)

یہ کتاب ہندوستان کے تعلق سے سنہ ۱۸۴۴ء سے سنہ ۱۸۵۰ء تک کے واقعات کا احاطہ کرتی ہے۔ کتاب کا مصنف آغاز کتاب میں لکھتا ہے کہ

’جو راجے مہاراجے کہ اگلے زمانے میں گزرے ہیں ان کا ٹھیک ٹھیک حال اگلے پنڈتوں نے بیان نہیں کیا ہے۔ اور جو حال کہ بہ قید زمان و مکان لکھا جاتا ہے، اس کو یوں لوگ تاریخ کہتے ہیں۔ پس یہ تاریخ بھی نیتی شاستر کا ایک جزو ہے۔ ملک و زمانہ کا حال معلوم کرنے کے لئے مفید اور کارآمد ہے۔‘ (ص-۱۲)

اس کتاب میں جگہ جگہ پیشین گوئیاں بھی کی گئی ہیں، جو زمانے کی تبدیلی اور نئے حکمرانوں سے تعلق رکھتی ہیں۔ آخری سات صفحات میں ہندوستان کے مشاہیر کے نام، راجاؤں کے نام، قوموں کے نام، قدیم کتابوں کے نام، قدیم مصنفین کے نام، قدیم ملکوں اور شہروں کے نام، اور زمانوں کے نام سنسکرت اور اردو، دونوں زبانوں میں لکھے ہوئے ہیں۔

آخری سطور اس کتاب کی یہ ہیں۔

’الحمد للہ کہ کتاب نایاب موسوم بہ تاریخ تزک ہند، مولفہ و مترجمہ ششی دہبی پرشاد صاحب خلف ششی تنھن لال بہجت، ساکن قدیم بھوپال، حال مقیم اجمیر، حسب فرمائش مصنف مدوح مصبح خیر خواہ عالم، دہلی میں چھپ کر شائع ہوئی۔ تمام شدہ۔ ۱۳۰۰ ہجری مطابق، ۱۸۸۳ء۔‘ (صفحہ-۶۴)



’للتا پر شاد شاد حیات اور خدمات: راجستھان‘

ڈاکٹر نادرہ خاتون

ایسوسی ایٹ پروفیسر

شعبہ اردو گورنمنٹ گرلس کالج کوٹہ

للتا پر شاد نام شاد تخلص ۲۲ جون ۱۸۸۶ء کو میرٹھ میں پیدا ہوئے۔ ان کے والد منشی جنگ بہادر خود اردو فارسی کی جید عالم تھے اور شعر و سخن کا اعلیٰ شوق رکھتے تھے۔

شاد کے خاندان کو یہ فخر حاصل تھا کہ ان کا خاندان اردو اور فارسی زبان کی خدمات اپنے اجداد کے زمانے سے کرتا رہا ہے۔ منشی جنگ بہادر جنگ صاحب دیوان شاعر تھے۔ موصوف نے اپنے والد کے انتقال کے بعد جب کاغذات ٹولے تو ان میں دیبک لگنا شروع ہو گئی تھی۔ شاد کو بے حد افسوس ہوا، اور ان کے کلام کو معرکہ جنگ کے نام سے زیور طبع سے آراستہ کروایا۔ اس مرتبہ مجموعہ میں کوٹہ کی مشہور و معروف شخصیت مفتوں کوٹوی جنگ بہادر جنگ کی تعریف میں لکھتے ہیں: ”حقیقت میں وہ ایک جادو بیان تھا۔“

(صفحہ نمبر ۴۴ بعنوان میدان سخن میں جنگ کی معرکہ آرائیاں۔ از مفتوں کوٹوی)

شاد کے چھوٹے بھائی بابو بنی پر شاد بھی شعر و شاعری میں دخل رکھتے تھے اور رنگ تخلص رکھتے تھے۔ شاد کے دادا بھی فارسی زبان میں کامل دسترس رکھتے تھے اور نجی خطوط فارسی زبان ہی میں لکھا کرتے تھے۔ یہاں یہ کہا جائے تو غلط نہ ہوگا کہ اردو اور فارسی زبان کے لئے نہ صرف صوبائی سطح پر بلکہ ملکی سطح پر بھی غیر مسلم حضرات نے اپنی گراں قدر خدمات انجام دی ہیں۔ اسی لئے پریم شکر شری و استو ’راجستھان کے موجودہ اردو شاعر میں رقم طراز ہیں:

’شاد با عزت کا ستھ خاندان کے چشم و چراغ ہیں۔ فارسی اور اردو زبان ان کے خاندان کا اوڑھا اور بچھونا تھی۔ شاد کو شاعری ورثے میں ملی تھی کم عمری ہی میں شعر گوئی کا آغاز ہوا۔ کلام پر اصلاح اپنے والد بزرگوار منشی جنگ بہادر جنگ سے لی۔ اور شاعری کے میدان میں قدم رکھا۔‘

ہندوستان پر انگریزی حکومت قابض تھی۔ تحریک آزادی کی جدوجہد بام عروج پر تھی۔ اسے میں ملازمت ترک کر کے گاندھی کے عدم تعاون تحریک سے وابستہ ہوئے۔ اس سے اندازہ لگایا جاسکتا ہے کہ جس طرح بے شمار نوجوانوں نے ہندوستان کو آزاد کرانے کے لئے قربانیاں اسی طرح شاد بھی حب الوطنی کے جذبے سے سرشار تھے۔ ملک کی عظمت انہیں بے حد عزیز تھی۔ وہ

بھائی چارہ اور مذہبی تنگ نظری سے بے حد دور تھے۔

اس لئے وہ اپنے ایک شعر میں لکھتے ہیں:

تجربہ ہے کہ تم نے شاد کو اب تک نہ پہچان

مسلمانوں میں ہندو، ہندوؤں میں مسلمان تھا

شاد نے دوبارہ ریلوے میں خزانچی اختیار کی اور کوٹہ کو اپنا وطن ثانی بنایا اور اپنے انتقال تک کوٹہ ہی سکونت رہی۔ کوٹہ قیام کے دوران موصوف کی صلاحیتوں کو اور جلالی۔ کئی اخبارات اور رسائل کے ایڈیٹر کی حیثیت سے ادبی خدمات انجام دیتے رہے۔ ان میں 'عالم'، 'لاہور'، 'دلشاد'، 'میرٹھ' اور 'راچیو تانا گڈٹ' کی ادارت کی خدمات قابل ذکر ہیں۔

شاد کو خاندان روایت کے مطابق اردو اور فارسی پر قدرت حاصل تھی۔ موصوف شاعری کے رموز و نکات سے بخوبی واقف تھے۔ کچھ کوٹہ کی ادبی فضاؤں کا بھی اثر تھا۔ وہ بڑے مخلص انسان اور دوست تھے۔ حب الوطنی کا جذبہ کوٹہ کوٹہ کر بھرا ہوا تھا۔ مذہبی تنگ نظری اور تعصب سے کوسوں دور تھے۔ کوٹہ میں ہر دل عزیز تھے۔ یہی وجہ ہے کہ کوٹہ بزم ادب کے صدر بنائے گئے۔ سن ۱۹۵۸ء میں ایک بار پھر 'دلشاد' کا پندرہ روزہ رسالہ جاری کیا۔ جو کم و بیش دو سال تک جاری رہا۔ 'دلشاد' کا سفر شاد صاحب کے انتقال کے ساتھ ختم ہوا۔ اس طرح اگر یہ کہا جائے کہ آپ تادم آخربان و ادب کی خدمات کرتے رہے تو بے جا نہ ہوگا۔ اس رسالہ کا شمار معیاری رسالوں میں ہوتا تھا۔ رسالہ 'دلشاد' کے علاوہ ان کی کئی کتابیں منظر عام پر آچکی ہیں۔ ان میں 'کلام شاد'، 'پنچہ پنچن'، 'نالہ دلخراش'، '۱۹۴۹ء جذبات شاد'، 'نعتیہ کلام کا مختصر مجموعہ'، 'مخزن اسرار معرفت'، '۱۹۴۹ء، عارفانہ کلام کا مجموعہ'، 'حضرت عباس کا مرثیہ جو کہ ۵۵ بندوں پر مشتمل ہے اور اہل بیت کی کامل عقیدت کا ثبوت بھی جو کہ راجستھان میں مرثیہ نگاری کی تاریخ میل کی پتھر کی حیثیت رکھتا ہے۔ اس میں جا بجا انیس اور دیر کی تقلید جھلکتی ہے۔ لیکن انیس کا رنگ زیادہ غالب نظر آتا ہے۔

اسی لئے استاد محترم مرحوم ڈاکٹر ابوالفیض عثمانی اپنی کتاب 'راجستھان میں غیر مسلم حضرات کی خدمات میں لکھتے ہیں:

'اس میں انیس و دیر کی پیروی کی انتہائی کوشش کی گئی اور اس میں وہ کامیاب بھی ہوئے۔'

شاد کی مرثیہ نگاری میں چاہے واقعہ نگاری ہو، منظر نگاری، جذبات نگاری یا جنگ کا بیان ہر جگہ میر انیس کی تقلید نظر آتی ہے۔ چونکہ شاد کا تعلق علی گڑھ سے تھا۔ شاعری ان کے نمبر میں رچی بسی تھی۔ علمی اور ادبی محفلوں اور انجمنوں میں شرکت رہتی تھی۔ ان کی شاعرانہ صلاحیتوں میں کلام نہیں آپ کا شمار کوٹہ کے اساتذہ میں ہوتا تھا۔ ان کے رثائی ادب پر ڈاکٹر نصرت فاطمہ صاحبہ نے مقالہ تحریر کیا ہے اس لئے اس پہلو سے صرف نظر کرتے ہوئے ان کی دوسری شعری خدمات پر اس مقالے میں گفتگو کی جائے گی۔ شاد کے کلام میں غزل، منقبت، مرثیہ، سلام اور رباعیات کی تعداد خاصی ہے۔ حمد و نعت اور منقبت میں بھی دلچسپی تھی۔ کہیں

کہیں کلام شاد میں تصوف کے موضوعات بھی پائے جاتے ہیں۔ انہیں امام حسینؑ سے خاص عقیدت تھی۔ کونہ سے جاری ہونے والے رسالہ دلشاد کا حسین نمبر اس کا مبین ثبوت ہے۔

شاد نے رباعیات میں بھی اپنے قلم کی جو ہر دکھائے ہیں۔ مثال کیلئے یہ رباعی ملاحظہ ہو:

جھلک کوئی نظر آئی نہ ہوتی
تو دنیا یوں تماشائی نہ ہوتی
یہی جینا ہے تم پر مر رہا ہوں
جو مر جاتا تو دانائی نہ ہوتی
ان کی نیک نفسی، بے تعصبی اور ذکاوت کا اندازہ اس بات سے لگایا جاسکتا ہے کہ انہوں نے اس طرح کا عارفانہ کلام پیش کیا ہے۔ ان کے رنگ تغزل کی مثال کچھ اس طرح ہے:

عشق جس کا نام ہے وہ بھی ادائے حسن ہے
آپ ہی جلوہ سکھا کر لیا مائل مجھے
غیر کیا جانے کیا راز ہے اس میں پیشہاں
آنکھ سے آنکھ جو محفل میں لڑی جاتی ہے
خاموشی ہے محفل میں اب شمع بھی گل گھل
کچھ خاک نہیں باقی پر دانوں کی دنیا میں

اس کی علاوہ آپ نے نظمیں بھی لکھیں ہیں مثلاً جب وہ حب الوطنی میں وہ لکھتے ہیں:

ٹیگور کی عظمت نے تیرے گیت سنائے
غالب نے تیرے پیار کے آداب سکھائے
چکبست نے جام ادب سب کو پلائے
اقبال نے چینی کے ہمیں راز بتائے
اللہ نے دی بیخودی میرے خیال میں
وہ سامنے ہے اور مجھے کچھ خبر نہیں

مرثیہ عباس کا ایک بند:

فیضہ میں بھی رکھی تیغ دو دم بھی
نصرت نے کیا آپ کے ہماری ہیں ہم بھی

مشکیزہ لیا ہاتھ میں کندھے پر غم بھی
بیتاب ہوئے سبط پیہر بھی حرم بھی

سب مانتے ہیں آپ کو استاد شجاعت
کفار سے لیجیے آپ داد شجاعت
شاد میرٹھی نے کوٹہ آنے کے بعد سرزمین ادب کی جو آبیاری کی اور اس میں نئے نئے گل بوٹے کھلائے۔ نثری مضامین
بھی تحریر کئے ہیں۔ ان میں سادگی اور سلاست کے ساتھ محاوروں کا بھی استعمال کیا ہے۔ ان کی اس خدمت کے سبب ان کا نام ادبی
حلقوں میں ادب کے ساتھ کیا جاتا ہے۔

☆☆☆☆☆

آزادی کے بعد راجستھان کے اردو شعرا کا اجمالی تعارف

ڈاکٹری اے حیدری، اسوسی ایٹ پروفیسر

شعبہ اردو گورنمنٹ لویہ پی پی جی کالج چورو

ہندوستان اپنی تہذیبی اور گنگا جمنی روایت کے لئے ہمیشہ سے مشہور ہے۔ یہاں اختلاف رنگ و نسل، قوم و مذہب و ملت میں ایک اتحاد و اتفاق دکھائی دیتا ہے۔ بیرون ملک سے آنے والوں نے اگر خود کو یہاں کے رنگ میں رنگ لیا تو مقامی افراد نے بھی فراخ دلی کا مظاہرہ کرتے ہوئے بیرونی افراد کو اس طرح گلے لگایا کہ اپنے اور پرانے کا فرق جاتا رہا۔

اسی اتحاد و یگانگت کی روایت نے خسرو اور رحیم جیسے شاعروں کو پروان چڑھایا جنہوں نے ہندی شاعری کی زلفیں سنواریں تو پنڈت رتن ناتھ سرشار، منشی پریم چند، برج نارائن چکبست، پنڈت برج موہن دتاتریہ کیفی دہلوی، تلوک چند محروم، رگھوپتی سہائے فراق، پنڈت نول کشور شرما، پنڈت آنند نرائن ملا اور آنند موہن گلزار تیشی دہلوی جیسے اردو کے محبوبوں کو جنم دیا جنہوں نے سیاست دانوں کی فرقہ وارانہ روش سے الگ اتحاد و اتفاق ایسی دنیا تعمیر و تشکیل کی جس میں عشق و محبت کی وہ منزل دکھائی دیتی ہے جسے میں من تو شدم تو من شدی سے تعبیر کر سکتا ہوں۔

درج بالا تہذیبی روایت کی جیسی روشن مثال راجستھان میں دکھائی دیتی ہے ایسی شاید دوسرے کسی صوبہ میں دیکھنے کو نہ ملے۔ گذشتہ ۲۴ برس میں کم از کم میں نے تو یہی محسوس کیا ہے۔ راجستھانیوں کی جو اپنائیت، فراخ دلی، وسیع القلمی اور مہمان نوازی میں نے دیکھی ہے اس نے مجھے اپنا گرویدہ کر لیا ہے۔

آزادی کے بعد انگریزوں کی ریشہ دوانیوں کے نتیجے میں ہندوستان کی تہذیبی فضا میں علاقائی اور لسانی عصبیت کا زہر گھلنے لگا اور سیاست کے ایک گلیارے سے یہ آوازیں بلند ہوئیں کہ اردو مسلمانوں کی زبان ہے جس نے کم علم اور ناواقف افراد کو متاثر کرنا شروع کیا۔ اس مسموم فضا سے تحفظ کے لئے یہ ضروری محسوس ہوا کہ ہم اپنی تہذیبی روایت کا از سر نو جائزہ لیں اور اردو کے فروغ میں غیر مسلم شعراء کی خدمات کو پیش کر کے اس فتنہ کا سدباب کریں۔ میں نے اپنے مقالے کو آزادی کے بعد راجستھان کے شاعروں کے مختصر تعارف تک محدود رکھا ہے۔ اس تعارف میں اجمیر، اودے پور، بیکانیر، پالی، ٹونک، جودھ پور، بے پور اور کوٹہ کے شاعروں کی خدمات کا اجمالی جائزہ پیش کیا ہے

پی پی سی یو استورنڈ: رند ۱۵ جون ۱۹۳۳ء کو اپنے وطن فتح گڑھ ضلع فرخ آباد اتر پردیش میں پیدا ہوئے۔ ۱۹۵۲ء میں والد ہمت بہادر کی اچانک رحلت کے سبب بسلسلہ ملازمت اجمیر آگئے۔ محکمہ ریل میں ملازم ہوئے اور ترقی کر کے مرکزی سرکار کے

محکمہ ریلوے میں افسر کے عہدے تک پہنچے۔ اجمیر قیام کے دوران شاعری کا شوق پیدا ہوا۔ علامہ ساغرا جمیری اور انور چغتائی بریلوی سے تلمذ رہا۔

رند نہایت زود گو واقع ہوئے ہیں اب تک ان کے نصف درجن سے زیادہ شعری مجموعے منظر عام پر آچکے ہیں جن کی تفصیل درج ذیل ہے۔ ریگ زار ۱۹۶۳ء، رگ سنگ ۱۹۶۹ء، گل رنگ ۱۹۷۴ء، شہر احساس نومبر ۱۹۸۱ء، شجر شجر چھاؤں جون ۱۹۹۲ء، آسمان کے بغیر ۲۰۰۰ء، طنائیں دھوپ کی ۲۰۰۳ء اور جاگتی تنہائیاں ۲۰۰۵ء

رندنے جملہ اصناف سخن میں طبع آزمائی کی ہے مگر غزل ان کی محبوب ترین صنف سخن ہے جس میں ان کے کمال کے جوہر نکھر کر سامنے آتے ہیں مثال کے طور پر یہ اشعار ملاحظہ ہوں

تیز بارش جب بھادے گی گھٹے جنگل کی آگ
حاکم شہر ہے آسودہ اسے کون پڑھے
قدم بڑھانے کا احساس تو کرو پیدا
غم کی دھیمی آگ میں کتنے جہاں جلتے رہے
شہر تو طوفان کی زد میں تھا لیکن رات بھر
نگل گیا جسے سیلاب اب کی بارش میں
میری بستی میں تو افواہوں نے پرکھولے ہیں

پرتیم بھنڈاری: پرتیم کا پورا نام پرتیم سنگھ بھنڈاری ہے ادبی دنیا میں پرتیم بھنڈاری کے نام سے شہرت پائی۔ والد کا نام دلپت سنگھ بھنڈاری ہے ۲۳ ستمبر ۱۹۴۹ء کو اودے پور میں پیدا ہوئے۔ سکھا ڈیا یونیورسٹی سے پہلے موسیقی میں پھر سماجیات میں ایم اے کرنے کے بعد ہندوستانی غزل گائیکی میں پی۔ ایچ ڈی کی ڈگری حاصل کی اور ہندوستان میں غزل گائیکی پر ایک کتاب لکھی جو ہندی رسم الخط میں شائع ہوئی۔ اس کتاب کی سنگیت کی دنیا میں بڑی پذیرائی ہوئی اس کتاب کا پیش لفظ نوشاد علی نوشاد نے لکھا ہے۔ پرتیم بھنڈاری کی غزلوں کا مجموعہ جھیل کنارے تنہا چاند ۱۹۹۰ء میں منظر عام پر آیا، پروفیسر گوپی چند نارنگ نے اس مجموعے پر اظہار خیال کرتے ہوئے لکھا ہے کہ جھیل کنارے تنہا چاند جدید اردو غزل کا ایک اہم مجموعہ ہے جسے کسی طور پر نظر انداز نہیں کیا جاسکتا

اس مجموعے کو پرتیم بھنڈاری نے اردو ہندی دونوں رسم الخط میں ایک ساتھ شائع کیا ہے۔ ان کی غزلیں اس قدر آسان زبان میں ہیں کہ قاری پر ذرا بھی بار نہیں گزرتا۔ وہ ایک اچھے شاعر ہونے کے ساتھ ساتھ بہت اچھے غزل گائیک بھی ہیں۔ سنگیت پر ان کی بڑی گہری نظر ہے، یہی وجہ ہے کہ ان کے یہاں مترنم الفاظ کا استعمال بہت عام ہے بطور مثال یہ اشعار دیکھیں۔

اڑ جائیں گے خواب کے پچھی
میں جب بھی غزلیں کہتا ہوں
دریا ہے اپنے جوش میں کچا گھڑا ہوں میں
قسطوں میں کاٹ ڈالیں گے مجھ کو شہر کے لوگ
آگ زنی کا آیا ہے الزام مجھی یہ کیوں یارو
شکوے شکایت پیار محبت سامنے ہو تو اچھا ہے

پریم سنگھ: پریم سنگھ خان پور ریاست بھاول پور میں ۲۱ اکتوبر ۱۹۱۳ء کو پیدا ہوئے ان کے والد دیوی دیال ایڈووکیٹ اردو فارسی کے اچھے عالم تھے انہوں نے خود پریم کو گلستاں بوستاں پڑھائی آٹھویں کا امتحان گورنمنٹ اسکول خان پور سے، میٹرک صادق ڈین ہائی اسکول بھاول پور سے، ایف اے صادق اجرٹن کالج بھاول پور سے، بی اے خالصہ کالج گجرانوالہ سے بی ٹی گورنمنٹ کالج لاہور سے اور ایم اے کا امتحان راجستھان یونیورسٹی جے پور سے پاس کیا۔ ۱۹۳۷ء میں خان پور ٹرل اسکول کی ہیڈ ماسٹری چھوڑ کر ایک مہاجر کی حیثیت سے بیکانیر پہنچے، کچھ دنوں کے بعد سادول پبلک اسکول میں ریزیڈنٹ ماسٹر کی حیثیت سے کام کرنے لگے ۱۹۵۱ء میں ہیڈ ماسٹر بن کر ناگور گئے پھر فورٹ اسکول بیکانیر میں ہیڈ ماسٹر بنے اور بعد میں سادول اسکول کی ہیڈ ماسٹر بنے۔ ۱۹۶۰ء میں محکمہ تعلیم میں اسٹنٹ ڈائریکٹر ہوئے ۱۰ جولائی ۱۹۷۹ء میں وفات پائی

پریم سنگھ کا شمار راجستھان کے معتبر ترین شعراء میں ہوتا ہے۔ ان کی زبان صاف ستھری اور سلیس ہے۔ ڈاکٹر محمد حسین نے ان کی شاعری کا ایک مجموعہ بہت دور جانا ہے تجھ کو مسافر کے عنوان سے ترتیب دے کر دسمبر ۲۰۰۰ء میں طبع کرایا ہے نمونہ کلام درج ذیل ہے

دیکھتے ہی دیکھتے اک شمع جل کر بجھ گئی
منزل پر پہنچ کر ہی رہے گا وہ مسافر
کیا لب ساحل کھڑا تکتا ہے حیرانی کیساتھ
روشنی سے ہم نہیں محروم رہ سکتے سدا
یوں تو مضمر ہے اندھیرے میں اجالا لیکن
یاس کی تاریکیوں میں اک جھلک کی آس پر

پریم کی روداد تھی آغاز سے انجام تک
جو ہو کے پریشاں بھی پریشاں نہیں ہوتا
کو دجا طوفاں میں اور کھیل طغیانی کے ساتھ
بڑھ رہا ہے سایہ تاریکی باطل تو کیا
جس کی پھر رات نہ آئے وہ سحر پیدا کر
منتظر بیٹھے رہے ہم زندگی کی شام تک

حزین بیکانیری: حزیں کا نام کا میثور دیال، ولدیت لالہ شہجو دیال سہائے، وطن میرٹھ اور تاریخ پیدائش ۲۳ فروری ۱۹۱۵ء ہے۔ حزیں نے میرٹھ کالج سے ۱۹۳۸ء میں بی ایس سی اور ۱۹۴۰ء میں آگرہ یونیورسٹی سے انگریزی میں ایم اے کرنے کے بعد سادول اسکول بیکانیر میں ٹیچر مقرر ہوئے۔ حزیں کو اردو سے نہایت لگاؤ تھا اس لئے دوران ملازمت اردو سے بھی ایم اے کا امتحان پاس کیا۔ شاعری کے ذوق و شوق نے حزیں کی پہچان اس دور کے مستند شعراء سے کرا دی، بہت آہل بیکانیری کے کہنے پر شاعری شروع کی اور مشاعروں میں شریک ہونے لگے۔ حزیں کو انسان کے درد اور عشق کی وسعتوں کا پورا احساس تھا اس لئے ان کی غزلوں میں تڑپ اور گہرائی موجود ہے۔ حزیں کا مجموعہ کلام دل حزیں کے نام سے ان کی وفات کے بعد ۱۹۹۴ء میں طبع ہوا چند شعرا نمونہ کے طور پر پیش ہیں

اپنا ضمیر بیچ کے خوشیاں خرید لیں
عالم ملے، حکیم ملے، فلسفی ملے
ایسے تو اس جہاں کے طلب گار ہم نہیں
لیکن یہی تلاش رہی آدمی ملے
ہم ایک ہی مذہب کی عظمت کے نہیں قائل
کعبہ بھی، کلیسا بھی، مندر بھی ہمارا ہے

وحشی: پریم شکر شرمانام، وحشی تخلص، ولدیت پنڈت مان سنگھ، وطن ریواڑی (ہریانہ) ہے۔ یکم اکتوبر ۱۹۲۳ء کو اپنے وطن ریواڑی میں پیدا ہوئے۔ میٹرک کرنے کے بعد سرکاری ملازمت اختیار کر لی۔ ملازمت سے سبکدوش ہو کر بیکانیر میں مقیم ہوئے اور وہیں ۱۹۹۹ء میں انتقال کیا۔ ۱۹۴۶ء میں شاعری شروع کی۔ انور بھوپالی کے شاگرد تھے۔ نمونہ کے طور پر یہ شعر دیکھئے

خدا غارت کرے اس تیرگی کو
جدھر دیکھو ادھر غارت گری ہے
ترستے ہی رہے ہم روشنی کو
الہی ہو گیا کیا آدمی کو
راہی: سرلشکار نام راہی تخلص ہے لیکن اپنے آپ کو سرلشکار راہی لکھتے ہیں۔ والد کا نام پنالال ویاس ہے۔ ۵ ستمبر ۱۹۳۷ء کو پالی مارواڑ میں پیدا ہوئے۔ تعلیم سے دل چسپی بچپن ہی سے تھی فلسفہ ہندی اور انگریزی کے ساتھ گریجویشن کیا اس کے بعد فریکل ایجوکیشن میں ڈپلومہ کیا۔ ہندی راجستھانی اور اردو میں لکھتے ہیں ان کا شعری مجموعہ آوازوں کے سائے شایع ہو چکا ہے نمونہ کلام درج ذیل ہے

ذکر کیا ہجر کی رات کا
مانا کہ زندگی کا سفر چار دن کا ہے
جاگتے جاگتے سو گئے
بھاری ہیں چار دن بھی گر ہم سفر نہیں
اب خواب میں بھی ملنا گوارا نہیں اس کو
چندن ٹوکی: تم چند نام، چندن تخلص، شجاع آباد ملتان کے معزز و زمیندار گھرانے کو گیا کے چودھری رام چند گویا کے

یہاں ۱۶ جنوری ۱۹۱۶ء کو پیدا ہوئے۔ ابتدائی تعلیم اپنے وطن میں پائی۔ جوان ہوتے ہی والد کے کام میں ان کا ہاتھ بٹانے لگے۔ ۱۹۳۹ء میں والد کے انتقال کے بعد گھر کی تمام ذمہ داریاں ان کے سر آگئیں۔ ۱۹۴۷ء میں ہجرت کر کے ہندوستان آئے اور تلاش معاش میں دردر پھرنے کے بعد ۱۹۵۰ء میں ٹونک (راجستھان) کو جائے سکونت قرار دیا۔ پٹرول کی ایجنسی اور موٹروں کی خرید فروخت کا کام شروع کیا۔

چندن کو دوران تعلیم ہی شاعری کا چمکا لگ گیا تھا، جس پر ٹونک کے ادبی ماحول نے جلا بخشی۔ ان کے کلام میں فن کی نزاکتیں، فکری سنجیدگی، مقصدیت، جذبات و کیفیات کی فراوانی اور بیان کی ندرت موجود ہے۔ ان کی شاعری کے چار مجموعے سر چشمہ ۱۹۶۵ء، ہم سفر ۱۹۶۸ء، سپنے اور گلزار چندن ۱۹۸۴ء میں طبع ہو چکے ہیں نمونہ کلام کے طور پر یہ اشعار ملاحظہ ہوں

نہ اپنوں سے کوئی شکوہ نہ غیروں سے شکایت ہے
دلوں میں اور آنکھوں میں محبت ہے مروت ہے
ایثار و مروت نہیں اخلاص نہیں ہے
جوانوں سے بدتر ہے یہ انسانوں کی دنیا
باہم کہیں بھی رسم محبت نہیں رہی
یا رب یہ کیا زمانے کا عالم ہے آج کل
سکھا دوں گا زمانے کو محبت
دیا گر ساتھ میرا زندگی نے
دست وحشت کا کرم اس کے سوا کیا ہوگا
گھر کی دیوار ہی باقی ہے نہ در باقی ہے

پرواز شری دھر: پرواز راجستھان کے شہر جودھ پور سے تعلق رکھتے ہیں اردو کے سچے عاشق ہیں۔ قطعہ اور غزل کی صنف میں طبع آزمائی کرتے ہیں۔ غزل ان کی سب سے محبوب ترین صنف تھن ہے۔ شعری مجموعہ طبع ہو چکا ہے۔

مان سنگھ خیال: ڈاکٹر مان سنگھ خیال کے والد کا نام امر سنگھ ہے۔ خیال ۴ دسمبر ۱۹۴۱ء کو ہریانہ کے ضلع حصار میں پیدا ہوئے بی ایس سی آنرز ۱۹۶۱ء، ایم اے نفسیات ۱۹۶۷ء اور ایم ایڈ ۱۹۶۹ء میں کیا۔ ۱۹۷۰ء میں جودھ پور یونیورسٹی کے شعبہ نفسیات میں لیکچرر مقرر ہوئے۔ ۱۹۷۹ء میں نفسیات میں ڈاکٹریٹ کی سند حاصل کی۔ ۱۹۸۳ء میں میزورم میں ریڈر ہوئے اور ۱۹۸۶ء میں پروفیسر کے عہدے پر ترقی پا کر گواہٹی چلے گئے۔ شاعری کا شوق اوّل عمر سے تھا۔ اب تک چار مجموعے آئینہ خیال ۱۹۷۲ء، آویزش ۱۹۸۰ء، آئینے خواب میں ۱۹۸۳ء اور تلاش ۲۰۰۰ء میں طبع ہو چکے ہیں۔ پہلا اور تیسرا مجموعہ دیوناگری رسم الخط میں شائع ہوا ہے۔ جملہ اصناف تھن میں طبع آزمائی کی ہے مگر غزل اور نظم سے انہیں خصوصی مناسبت ہے چند شعر نمونہ کے طور پر ملاحظہ ہوں

لوگ کاندھوں پہ اصولوں کو لئے پھرتے ہیں
ڈھونڈتے ہیں کوئی اچھا سا خریدار ملے
پھر شہر تمنا میں کہیں قتل ہوا ہے
احساس میں مہکی کسی جانباہ کی خوشبو
ہم سے تو کسی دل کو دکھایا نہیں جاتا
شاخوں سے پرندوں کو اڑایا نہیں جاتا

سننے تھے تیرے شہر میں اخلاص بہت ہے ہم سے تو کوئی ہاتھ ملانے نہیں آیا
 ڈوبا ہے سارا شہر اندھیرے میں ان دنوں کس کس کے گھر چراغ جلاؤ گے سوچ لو
 ہری کرشن خیال: ہری کرشن کے والد کا نام پکھراج ہے وہ یکم مارچ ۱۹۲۷ء کو جودھ پور میں پیدا ہوئے ۱۹۶۲ء میں ہائی
 اسکول اور ۱۹۶۶ء میں بی اے کرنے کے بعد بنگلی گھر میں ملازم ہو گئے۔ دوران ملازمت انہوں نے ۱۹۷۰ء میں جودھ پور یونیورسٹی
 سے ایم اے کیا۔ گھر بسانے اور شاعری شروع کرنے کا کام ایک ساتھ ۱۹۶۶ء میں کیا ان کی شاعری کو کسی ایک خانے میں مقید نہیں
 کیا جاسکتا نمونہ کلام کے طور پر یہ شعر ملاحظہ کیجئے

تم مجھ سے بے وفائی کرو میں کروں وفا یہ اپنی اپنی دوستو عادت کی بات ہے
 میں اکیلا کہاں سفر میں ہوں یاد تیری بھی ساتھ آئی ہے
 راہ چلتے ملا تھا کوئی کبھی دوستو بس یہی کہانی ہے
 شک نظام: شیوکار نام نظام تخلص ہے۔ ۲۶ نومبر ۱۹۲۷ء کو جودھ پور میں پیدا ہوئے والد کا نام گنیش داس بسا ہے نظام

مختلف ملازمتیں کرنے کے بعد جودھ پور بنگلی گھر میں ملازم ہوئے۔ ان کے پانچ شعری مجموعے لحوں کی صلیب ۱۹۷۱ء، ناد ۱۹۸۰ء
 ، دشت میں دریا ۱۹۸۲ء، سایہ کوئی لمبائے تھا ۱۹۸۸ء اور بیاضیں کھو گئی ہیں ۱۹۹۷ء تک منظر عام پر آچکے تھے آخر الذکر اور ناد کے
 علاوہ تمام مجموعے دیوناگری رسم الخط میں طبع ہوئے ہیں۔ بین الاقوامی شہرت کے مالک ہندی ادیب اگنے کے ناول اپنے اپنے اجنبی
 کا اردو میں ترجمہ کیا اردو کے نمائندہ شعراء کا ہندی ورا جستھانی میں اور راجستھانی و ہندی کے اہم شعراء کا کلام اردو میں ترجمہ کیا ہے
 اس کے علاوہ مغربی شعراء کے کلام کو بھی اردو زبان میں ترجمہ کر کے نہ صرف اردو کے ادبی ذخیرہ میں اضافہ کیا ہے بلکہ اپنی اردو محبت کا
 ثبوت بھی فراہم کیا ہے۔ جودھ پور سے ایک علمی و ادبی رسالہ بحران بھی جاری کیا تھا۔ نظم، نثری نظم، طویل نظم، غزل، رباعی، قطعہ
 ، دوہے اور چوپائی وغیرہ اصناف سخن میں طبع آزمائی کی ہے اور اپنی فنی مہارت کا ثبوت فراہم کیا ہے نمونہ کلام کے طور پر چند شعر دیکھئے

ایک کونیل میں سمیٹنے کے لئے پیڑ کا پیڑ بکھرتا جائے
 خاموش تھے تم اور مرے ہونٹ بھی تھے بند پھر اتنی دیر کون تھا جو بولتا رہا
 کہاں جاتی ہیں بارش کی دعائیں شجر پر ایک بھی پتلا نہیں ہے
 پیڑوں کو چھوڑ کر جو اڑے ان کا ذکر کیا پالے ہوئے بھی غیروں کی چھت پر اتر گئے

پریم شنکر شریو استو کے والد کا نام منشی گیا پر شاد ہے پریم شنکر اجین میں ۸ جولائی ۱۹۲۰ء کو پیدا ہوئے گورنمنٹ کالج اجیر
 سے ۱۹۳۸ء میں بی اے کرنے کے بعد ۱۹۴۰ء میں لکھنؤ یونیورسٹی سے انگریزی ادب میں ایم اے کیا۔ ۱۹۴۳ء سے ۱۹۶۲ء تک

جودھ پور کے جسونت کالج اور ایس ایم کے کالج میں انگریزی کے استاد رہے۔ جودھ پور یونیورسٹی کے قیام کے بعد وہ اجیر چلے گئے وہاں سے ڈوگر کالج بریکانیر آئے اور سکدوش ہو کر جودھ پور میں سکونت اختیار کی۔

شکر اردو زبان و ادب کے سچے عاشق ہیں۔ راجستھان اردو اکادمی کے رسالے کا آغاز اور اس کا نام نخلستان آپ کا ہی تجویز کردہ ہے۔ قیام لکھنؤ کے زمانے سے شاعری کر رہے ہیں۔ نمونہ کلام درج ذیل ہے

میں ہوا برباد اپنے شوق سے
آپ پر تو مفت کا الزام ہے
تیرا ہر لمحہ نشاط زندگی
میری ساری زندگی ناکام ہے
آپ کو ہی ہو مبارک حسن کی رعنائیاں
میرا رشتہ ہو گیا ہے درد انسانی کے ساتھ
نہ ہو سکا وہ کبھی تاجدار شعرو سخن
کہ جس کا دل غم انساں سے بے قرار نہیں

عارف لکشمی: عارف لکشمی جوشی کے والد کا نام امرت جوشی ہے وہ ۲۰ ستمبر ۱۹۶۲ء کو جودھ پور میں پیدا ہوئے ایم کام، آریڈویدرتن اور ایم اے ہندی کے امتحانات پاس کئے۔ عارف کا مطالعہ نہایت وسیع ہے اور انہوں نے اپنے مطالعے کا تخلیقی استعمال بھی کیا ہے انہیں کئی زبانوں پر مکمل قدرت حاصل ہے۔ وہ اور نیشنل انشورنس کمپنی جودھ پور میں ملازم ہیں۔ شاعری کی عمر کم ہے مگر شہرت و مقبولیت جلد حاصل کر لی ہے نمونہ کلام ملاحظہ ہو

اپنی صورت دیکھ رہا تھا
تیرا چہرہ آئینہ تھا
مجدوں میں ہو رہی ہو جب اذال
مندروں میں آرتی اچھی لگے
دوستوں کی دوستی سے آج کل
دشمنوں کی دشمنی اچھی لگے
بولتے چہرے پڑھو گے جب کبھی
تم کہو گے خامشی اچھی لگے

کول جودھ پوری: موہن لال نام، کول تخلص، ولدیت پنڈت پیارے لال اور تاریخ پیدائش ۱۱ جنوری ۱۹۱۴ء ہے کشمیری برہمن ہیں لیکن پیدا جودھ پور میں ہوئے اور وہیں تعلیم و تربیت پائی۔ ابتداء میں بیدل بدایونی سے کلام پر اصلاح لی صاحب دیوان شاعر ہیں۔ ہر صنف سخن میں طبع آزمائی کی ہے ۱۹۴۰ء میں مختصر سا مجموعہ بیٹھے بول کے عنوان سے طبع ہوا تھا ۱۹۹۰ء میں راجستھان اردو اکادمی جے پور سے ان کے کلام کا ایک انتخاب آئینہ کے نام سے شائع ہوا تھا۔

کول کی شاعری میں فکر اور جذبے کی ایسی آمیزش ہے جو انھیں ان کے معاصرین سے ممتاز و منفرد کرتی ہے۔ ش ک نظام نے تذکرہ شعراے جودھ پور میں ان کی ایک غیر مطبوعہ لا جواب مثنوی کا بھی ذکر کیا ہے۔ نمونہ کلام کے طور پر یہ اشعار ملاحظہ ہوں

ظرف دیکھا نہیں موسیٰ نے طلب کر بیٹھے
اتنا سوچا نہیں توہین بشر ہوتی ہے

بدل رہا ہے زمانہ کچھ ایسی تیزی سے
نئی تہذیب نے دنیا تو بدل دی لیکن
غیرت نے آدمی کو تماشا بنا دیا
مرا وجود بھی بیتا ہو ا لگے ہے مجھے
آدمیت سے الگ ہو گئے انساں ہو کر
اب آدمی میں جو ہر حسن بشر کہاں
بیتاب بے پوری: بیتاب کا پورا نام بے کشن پوری ہے۔ ادبی دنیا میں بیتاب بے پوری کے نام سے شہرت پائی۔ ۲۵ ستمبر
۱۹۴۶ء کو پیدا ہوئے۔ ایف اے تک تعلیم حاصل کرنے کے بعد ادبی دنیا میں قدم رکھا۔ ۱۹۶۲ء میں ان کا پہلا افسانہ پرچھائیں شائع
ہوا، اس کے کافی عرصے کے بعد ۱۹۷۵ء میں ان کی پہلی غزل ماہنامہ جگن احمد آباد میں شائع ہوئی اور پھر غزل کی زلفوں کے اسیر
ہو گئے۔

جوہری پرکاش نرائن سکسینہ: جوہری کے والد کا نام منشی سورج نارائن سکسینہ اور تاریخ پیدائش ۱۵ اگست ۱۹۳۰ء ہے۔
جئے پور میں پیدا ہوئے اور وہیں تعلیم و تربیت پائی۔ بی اے، ایل ایل بی کرنے کے بعد وکالت کا پیشہ اختیار کیا۔ ۱۹۴۶ء سے شعر کہنا
شروع کیا۔ چاند بہاری لال صبا سے شرف تلمذ تھا۔ ان کے کلام کا ایک مجموعہ سچے موتی طبع ہو چکا ہے نمونہ کلام ملاحظہ ہو
آسمانوں پر نظر دوڑا رہے ہیں اس لئے
انسوؤں نے بہہ کے میرے داغ دامن دھو دیئے
جس میں ہو انساں کی بستی وہ ستارہ ہے کہاں
آج یہ سمجھا ہوں میں گنگا کی دھارا ہے کہاں
تخن بے پوری: کرشن گوپال سکسینہ نام، تخلص تخن، ولدیت منشی جمن پرنشاد، وطن ٹونک اور تاریخ پیدائش ۱۳ اگست ۱۸۹۴ء
ہے۔ ان کے والد منشی جمن پرنشاد فارسی کے عالم، ادیب و فاضل تھے تخن نے دربار ہائی اسکول ٹونک سے میٹرک کیا اور مہاراجہ کالج بے
پور سے انٹر کا امتحان پاس کیا۔ الہ آباد یونیورسٹی سے ۱۹۲۱ء میں بی اے کیا اور ریاست بے پور میں ملازم ہوئے۔ ۱۹۵۱ء میں اسٹیٹ
سکرٹری راجستھان سرکار کے عہدے سے پنشن لینے کے بعد دس اگیارہ برس تک بے پور چیئیر آف کامرس اینڈ انڈسٹری کے
سکرٹری رہے مستقل سکونت جئے پور میں ہی تھی

تخن بے پوری کے دو مجموعے بہار تخن اور کلام تخن کے نام سے طبع ہو چکے ہیں ان کے کلام میں اثر اور روانی موجود ہے
خیالات کی گہرائی و چنگلی قابل داد ہے چند اشعار ملاحظہ ہوں
کیا دیکھتے ہی دیکھتے دنیا بدل گئی
سمجھ کر بھی جہاں کی بے ثباتی
دیو حرم کی اصل میں اغراض ایک ہیں
امن و اماں کی دہر میں ہو کس طرح سے خیر
حیران ہوں زمانے کی رفتار دیکھ کر
فریب زیت کھاتا جا رہا ہوں
اٹھتا ہی پھر سوال نہیں امتیاز کا
جب بھیڑیا بہ قالب انساں ہے آج کل

تیرے ہی جوش بھرے لفظوں سے آزادی لی
یہ ہی بھارت ہے کہ جو تیری جنم بھومی ہے
مجاز بھرت پوری: ڈاکٹر پی کے سر یواستونام، مجاز تخلص، ولدیت منشی جواہر لعل سر یواستو، تاریخ پیدائش ۲۲ فروری ۱۹۳۷ء
اور جائے پیدائش بھرت پور ہے۔ ایم اے پی ایچ ڈی کرنے کے بعد درس و تدریس کو اپنا پیشہ بنایا۔ راجستھان یونیورسٹی کے شعبہ
فلسفہ میں پروفیسر تھے۔ ۱۹۵۶ء میں ڈاکٹر سر یواستو نے شاعری شروع کی۔ ان کی اردو تصانیف میں بازگشت اقبال، مونوگراف مرزا
مائل اور چاند بہاری لال صبا ہیں، اس کے علاوہ فلسفہ میں ان کی چار کتابیں طبع ہو چکی ہیں۔ ایک غزل کے چند شعر دیکھئے

کس کے اعزاز میں پھر حشر کا ساماں ہوگا
منہ کی کھا جاؤ گے رسوائی الگ سے ہوگی
کس کو دی جائے گی جینے کی سزا میرے بعد
جو کسی اور کو دیوانہ کہا میرے بعد
حسن ہو جائے گا محتاج حنا میرے بعد
آبھی جاؤ کہ رگ جاں سے نکلتا ہے لہو

آزادی کے بعد راجستھان کے اردو شعراء کا جو ذکر میں نے پیش کیا وہ کئی اعتبار سے نامکمل ہے اول یہ کہ اس مقالے میں
صرف انہی شعراء کو شامل کیا جن کے شعری مجموعوں کا مجھے علم ہے دوسرے اس لئے بھی نامکمل ہے کہ میرے وسائل محدود ہیں۔ امید
ہے کہ نئی نسل اس جانب توجہ دے گی۔ اس نامکمل فہرست کی بنیاد پر بھی سامعین حضرات بہ آسانی اس نتیجے تک پہنچ سکتے ہیں کہ
راجستھان میں اردو شعروادب کے فروغ میں آج بھی گنگا جمنی روایت زندہ ہے اور راجستھان میں اردو تعلیم و تدریس کی جو صورت
حال ہے اس کو دیکھتے ہوئے مستقبل سے مایوس نہیں ہوں بقول اقبال ع

ذرا نم ہو تو یہ مٹی بہت زرخیز ہے ساقی

☆☆☆☆☆

راجستھان میں اردو ادب کی غالب آواز: دیوان جانی بہاری لال راضی

عابد حسین حیدری

پرنسپل ایم جی ایم پوسٹ گریجویٹ کالج، سنبھل

ہندوستانی ادبیات کے مطالعے سے یہ بات ثابت ہوتی ہے کہ جہاں امیر خسرو، رحیم اور ملک محمد جاسسی جیسے مسلمانوں نے ہندی زبان کی خدمت کی وہیں پنڈت دیانند کرسنیم، رتن ناتھ سرشار، پنڈت برج نرائن چکبست، فراق گورکھپوری اور نشی پریم چند جیسے ہندوؤں نے اردو زبان و ادب کے گیسوسنوار کرنے میں صرف گنگا جمنی تہذیب کو جنم دیا بلکہ اپنی نگارشات سے یہ ثابت کیا کہ اردو زبان و ادب کا تعلق صرف مسلمانوں سے نہیں بلکہ ہر ہندوستانی سے ہے اور اس زبان کے عاشق صرف مسلمان ہی نہیں غیر مسلم بھی ہیں۔ ڈاکٹر ای۔ اے حیدری نے لکھا ہے کہ:

’مسلمانوں کے دوش بدوش ہندوؤں نے بھی اردو زبان و ادب کے فروغ میں حصہ لیا۔ فورٹ ولیم کالج کلکتہ میں نہال چند لہوری اور بی نرائن جہاں نے قصہ تاج الملوک اور گل بکاؤلی کا فارسی سے اردو میں ترجمہ کیا..... دہلی کالج میں ماسٹر رام چندر اور پیارے لال نے اردو نثر کو علمی زبان بنانے کی روش کو فروغ دینے میں کار نمایاں انجام دیئے تو پنڈت رتن ناتھ سرشار نے فسانہ آزاد لکھ کر لکھنؤ کے زوال آمادہ تہذیب کی مرقع نگاری کا حق ادا کرنے کے ساتھ ساتھ مسلم طرز معاشرت سے اپنی مکمل واقفیت کا ثبوت فراہم کرتے ہوئے اردو میں ناول کے فن کو استیقام بخشنا۔ (آزادی کے بعد اردو شاعری کے ارتقا میں غیر مسلم شعرا کا حصہ: ڈاکٹر ای۔ اے حیدری، ایم آر پی اے کیشنر نئی دہلی، ۲۰۱۱ء، ص: ۳۰)

ڈاکٹر ای۔ اے حیدری نے مزید لکھا ہے کہ

’پنڈت دیانند کرسنیم نے مثنوی گلزار نسیم لکھ کر شعری محاسن سے اپنی مکمل واقفیت و مہارت کا ثبوت بہم پہنچایا تو پنڈت برج نرائن چکبست نے ہندو دیو مالا اور اساطیر سے اردو زبان و ادب کے ذخیرے کو مالا مال کرنے کے ساتھ ساتھ حب الوطنی کے جذبے کو بیدار کرنے کا اہم کارنامہ انجام دیا۔‘

اردو کے اس گنگا جمنی ادب کے مطالعے سے یہ واضح ہوتا ہے کہ اردو کا یہ مواد کسی ایک خطے یا علاقے پر منحصر نہیں ہے بلکہ کشمیر سے کنیا کماری اور جنوب سے شمال تک ہر علاقے میں اس کی آبیاری کی گئی ہے۔

ڈاکٹر ابوالفیض عثمانی نے اپنی تحقیق ’راجستھان میں اردو زبان و ادب ۱۸۵۷ء تک‘ میں علاقہ راجستھان کی علمی فتوحات

سے کما حقہ واقف کرانے کی کوشش کی ہے اور مختلف ریاستوں اور رجواڑوں سے متعلق شعراء و ادباء پر بھی خاطر خواہ کام کیا ہے۔ موصوف نے مذکورہ کتاب میں ’غیر مسلم شعرا و مصنفین بھرت پور کے تحت غالب کے شاگرد دیوان جانی بہاری لال راضی کا ذکر کیا ہے، جن کی علییت اور معرکہ الآرا تصانیف کو دیکھ کر حیرت ہوتی ہے۔ راضی کا ذکر نشی جوالا پرشاد (مصنف و قائل، راجپوتانہ) دہلی پرشاد بشاش جودھپوری (آثار الشعراء ہنود) خواجہ عشرت لکھنوی (ہندو شعراء)، مالک رام (تلامذہ غالب)، میر بندر پرشاد سکسینہ (ہماری زبان بابت ۲۲ ستمبر ۱۹۶۱ء) اور سلیم جعفر (زمانہ کانپور بابت ستمبر ۱۹۳۷ء، ص: ۱۸۳) نے کیا ہے اور مذکورہ ادبی شخصیات نے راضی کی ادیبانہ شخصیت کا کھلے دل سے اعتراف کیا ہے۔ شاہد احمد جمالی نے ”خم خانہ جاوید میں راجستھان کے شعراء“ میں لکھا ہے کہ ”ان کی زود گوئی اور پُر گوئی قابل تعریف تھی۔ اکثر زمینوں میں چوغزل کہتے تھے۔ حکام کی تعریف میں قصائد بھی اچھے اچھے کہے ہیں جن سے ان کی قابلیت مسلم ہے۔ اخلاقی مضامین نظم کرنے کا شوق تھا۔“ (خم خانہ جاوید میں راجستھان کے شعراء: مرتب شاہد احمد جمالی، ناشر راجپوتانہ اردو لیسرچ اکیڈمی جے پور، ص: ۵۹) اس کے علاوہ شاہد احمد جمالی نے اپنی کتاب ”غالب اور راجستھان“ میں راضی کا ذکر کیا ہے لیکن ان کی معلومات لالہ سری رام، سلیم جعفر، مالک رام اور ڈاکٹر ابوالفیض عثمانی سے آگے بڑھتی دکھائی نہیں دیتی۔ انھوں نے مذکورہ محققین اور تذکرہ نویسوں کے علاوہ کالی داس گپتا رضاء، عرش ملسیانی اور رام لعل ناہوی کا بھی ذکر کیا ہے۔ جن کی تحقیق سوانحی حد تک محدود ہے۔ جبکہ حقیقت یہ ہے کہ ان کی تصنیفات کے بارے میں تفصیلی ذکر ڈاکٹر ابوالفیض عثمانی نے کیا ہے۔ موصوف کے مطابق راضی کی (۱) گاڈ خدا (۲) دستور تحریری (۳) تشریف، زبان فارسی و انگریزی (۴) دیوان راضی (۵) ارژنگ راضی (۶) نگار راضی (۷) یادگار راضی (۸) دل آرام راضی ان کی نظر سے گزری ہے۔

ڈاکٹر ابوالفیض عثمانی کی تحقیق کے مطابق یادگار راضی، راضی کی پہلی تصنیف ہے لیکن اس کی طباعت ۱۲۹۶ھ/ ۱۸۷۸ء میں مطبع مفید عام آگرہ سے ہوئی۔ لیکن اس کے سنہ تالیف کے حوالے سے عثمانی صاحب نے راضی کے قطعہ تاریخ کے آخری دو مصرعوں کو سند قرار دیا ہے جن کے دونوں مصرعوں سے ۱۲۴۷ھ برآمد ہوتا ہے۔

نسب یادگار راضی ہے قسم یادگار راضی ہے
 ۱۲۴۷ھ ۱۲۴۷ھ

موصوف نے اس پر تفصیلی بحث کرتے ہوئے لکھا ہے کہ:

’اس میں صرف لفظ یادگار راضی سے دونوں جگہ سنہ نکالا ہے جو ۱۸۳۶ء سے مطابق ہوتا ہے۔ راضی کا سنہ ولادت ۱۸۱۰ء سے ۱۸۱۵ء کے درمیان بتایا جاتا ہے جو اب تک تحقیق سمجھا گیا ہے۔ اس طرح ۲۱ سے ۲۶ سال کی عمر تک

میں ایسی کتاب مرتب کرنا تعجب خیز ضرور ہے جبکہ اس زمانے میں وہ مدرس تھے۔ (راجستھان میں اردو زبان و ادب ۱۸۵۷ء تک، ڈاکٹر ابوالفیض عثمانی، ص: ۱۹۰)

ڈاکٹر ابوالفیض عثمانی نے لکھا ہے کہ:

’اس سے ایسا خیال ہوتا ہے کہ اس زمانے میں کوئی معمولی رسالہ قواعد عربی کا مرتب کیا اور پھر اس کو بہت سے اضافوں کے ساتھ ضخیم کتاب میں منتقل کر کے ۱۸۷۸ء میں جب کہ راضی کی عمر ۶۸ یا زیادہ سے زیادہ ۷۳ برس کی ہوگی اس کی طبعیت کی نوبت آئی۔‘ (راجستھان میں اردو زبان و ادب ۱۸۵۷ء تک، ڈاکٹر ابوالفیض عثمانی، ص: ۱۹۱-۱۹۰)

یہاں پر ڈاکٹر ابوالفیض عثمانی نے یادگار راضی کے تعلق سے ایک غیر جانبدار محقق ہونے کا ثبوت فراہم کیا ہے انہوں نے مزید تحریر کیا کہ ”یادگار راضی سے پہلے کی طبع شدہ تصانیف میں اس کا ذکر نہ ہونا بھی اس دعوے کی دلیل ہے۔“ بہر حال راضی نے مذکورہ تالیف میں عربی قواعد کو نہایت عام فہم و آسان اردو میں بیان کیا ہے۔ یہ کتاب علم صرف سے متعلق ہے۔ راضی کے بیان سے ظاہر ہوتا ہے کہ انہوں نے علم نحو میں بھی ایک کتاب مرتب کی تھی لیکن علم نحو سے متعلق کسی کتاب کا ذکر راجستھانی محققین نے نہیں کیا ہے۔ راضی کا خیال ہے کہ ”عربی زبان کے قواعد ایسے جمع کرنا چاہتا ہوں جو مبتدیوں کو عربی سیکھنا آسان کریں اور منتہیوں کو حل مشکلات میں کام آئیں۔“

یادگار راضی میں راضی نے فہرست ابواب و فصول سے قبل ۱۸ اشعار پر مشتمل عربی نظم پیش کی ہے اور اس نظم کے ذریعہ عربی زبان و ادب اور نحو صرف پر اپنی گرفت کا ثبوت فراہم کیا ہے، جس کا مطلع ہے:

يَا صَارِفًا بِهَيْمَةٍ فِي الطَّلَبِ لَمَّا يَه يُعْرِفُ فَنَ الْأَدَبِ

متذکرہ نظم کا ترجمہ ذیل میں پیش کیا جا رہا ہے تاکہ اندازہ لگایا جاسکے کہ راضی کو اردو، فارسی اور عربی تینوں زبانوں کو نظم کرنے میں ملکہ حاصل تھا۔

(۱) اے اپنی قوت و ہمت کو اس چیز کی جستجو میں صرف کرنے والے جس کی وجہ سے ادب کا فن پہچانا جاتا ہے۔

(۲) اے صاحبانِ خرد جو کچھ لسانِ عرب سے اس میں جمع کیا گیا ہے وہ آپ کے لیے کافی ہوگا۔

(۳) اس میں ان علوم کا ذکر کیا گیا ہے جس سے جستجو کرنے والے کامیاب ہوتے ہیں۔

(۴) یہ وہ کتاب ہے جس کا ہر باغ (باب) قابلِ تعجب ہے جس میں ناظرین کو خوشی و طرب حاصل ہوتا ہے۔

(۵) اس کا پھل پکا ہوا ہے ہر اس شخص کے لیے جو اس پھل کو توڑتا ہے۔

(۶) علم صرف کی تمام باریکیوں کو اس قناعت پسند انتخاب کرنے والے نے جمع کیا ہے۔

(۷) اے طالبان علوم تمہارے لیے مبارکباد، یہ کتاب کامیابی کی کتاب ہے۔

(۸) میں نے اپنی قوت بھرا سے جمع کیا ہے۔ تم سے دعاؤں کا طلب گار ہوں اور میرے حق میں تمہارے اوپر دعا کرنا ضروری اور لازم ہے۔

درج بالا نظم کے ترجمے سے معلوم ہوتا ہے کہ راضی کو اپنی اس تصنیف پر بڑا ناز تھا وہ اپنے قارئین سے بہت زیادہ ہمدردی نظر آتے ہیں کہ قارئین کتاب اس سے استفادہ کر کے عربی زبان کی قواعد سے کما حقہ واقفیت حاصل کر لیں گے۔

یادگار راضی کے علاوہ دیوان راضی پر مالک رام اور سلیم جعفر نے مثبت رائے پیش کی ہے۔ سلیم جعفر نے تو یہاں تک لکھا ہے کہ وہ مولانا آزاد کی نظم جدید کی تحریک سے متاثر تھے۔ انھوں نے راضی کی قصیدہ نگاری کے تعلق سے لکھا:

’لیکن وہ اصحاب جو پروفیسر آزاد کی طرح اس ابرسیاہ کو نظر حقارت سے دیکھتے ہیں ان کو ضرور داد دینی چاہیے کہ دورِ عراق و غلو میں ایک ایسا زبردست عالم و فاضل بھی تھا جو شاہراہ عام سے ہٹ کر اور شرائط معقولیت کی پابندی کر کے قصیدہ لکھ سکتا ہے۔‘ (ماہنامہ زمانہ کانپور، بابت ستمبر ۱۹۳۷ء، ص: ۱۵۸)

راضی کے قصائد جہاں عراق و غلو سے پرے متوازن لب و لہجہ اختیار کیے ہوئے ہیں وہیں گنگا جمنی تہذیب کی اپنی مثال آپ ہیں۔ انھوں نے مہاراجہ جسونت سنگھ والی بھرت پور کی شان میں جو قصیدہ لکھا ہے اس کی مدح کے اشعار ملاحظہ فرمائیں اور راضی کے حسن نظم کی داد دیں:

نو جوانی میں بھی بفضلِ خدا رکھتے ہیں پیروں کی سی عقلِ رسا
بہتریں رائے دیتے ہیں ایسی چاہیے دینی وقت پر جیسی
ہوشمندی سخن سے پیدا ہے ہوشمندیوں کی ہوش افزا ہے

مالک رام نے بھی تلامذہ غالب میں ان کی استعداد کا اعتراف کرتے ہوئے لکھا ہے کہ:

’نظم و نثر دونوں پر یکساں قدرت حاصل تھی اور بساں نو لیس و زود نویس تھے..... کچھ مدت راجپوتانہ گزٹ کے ایڈیٹر بھی رہے۔ اپنی سوانح ”حسب حال“ کے عنوان سے لکھی تھی، لیکن یہ کہیں نظر سے نہیں گزری۔ سنسکرت صرف و نحو سے متعلق چارلس ولکنسن اور میکس مولر اور مونیر وولیمز کی انگریزی کتابوں کے ترجمے بھی کیے تھے۔‘ (تلامذہ غالب، مالک رام،

مکتبہ جامعہ نئی دہلی، ۱۹۸۴ء، ص: ۱۸۸)

مالک رام نے لکھا ہے کہ ”اخلاقی مضامین سے زیادہ شغف تھا۔“ غزلوں میں زیادہ تر یہی رنگ نظر آتا ہے لیکن کہیں کہیں مبتذل مضامین بھی درآئے ہیں۔ بطور مثال چند اشعار ملاحظہ فرمائیں:

دل بھی دشمن ہوا اس دشمن جاں کی خاطر
چھپاتی ہے بدی سیرت کی، صورت
تو چاہ، نہ چاہ مجھ کو، میں تو
پست ہمت روتے ہیں تقدیر کو
برائی سے اچھوں کو ہوتی ہے نفرت
آرام سے جاہل کی گزرتی ہے ہمیشہ

ہم جسے سمجھے تھے اپنا، وہ بھی اپنا نہ ہوا
مکاں سے عیب چھپتا ہے، مکین کا
جی جان سے تجھ کو چاہتا ہوں
صاحب ہمت ہمیشہ کرتے ہیں تدبیر کو
تو اچھا ہے، پھر کیوں ترا دل برا ہے
عاشق کو یہاں ایک دم آرام نہیں ہے

راستی نے جہاں صرف ونحو پر کتابیں مرتب کیں اور عربی و فارسی شاعری کے ساتھ ساتھ اردو دیوان مرتب کر کے اہل ادب کے سامنے پیش کیا وہیں انھوں نے اس وقت کی اخلاقی کتابوں کے ترجمے بھی کئے۔ راستی کے پیش کردہ مواد کی پرکھ کا ایک پہلو ترجموں میں ہمارے سامنے آتا ہے۔ دنیا کے کلاسیکی ادب کی تخلیق ہر ملک اور زبان کے تقاضوں کے اعتبار سے ہوتی ہے۔ باختر مترجم اصلی فضا کی بازیافت کی کوشش کرتا رہتا ہے۔ پھر بھی زبان کا فرق لہجوں کے فرق کی صورت میں بھی نمایاں ہو جاتا ہے۔ دیکھنا یہ ہوتا ہے کہ مترجم مثنوی ان مشکلات سے کس طرح عہدہ برآ ہوا ہے۔

راستی نے گلستان، بوستاں اور انوار سہیلی کو جس وقت ترجمہ کے مرحلے سے گزار کر مثنوی کا جامہ پہنایا اس وقت ہندوستانی سماج میں بڑی حد تک یکسانیت آچکی تھی۔ سن ستاون کی جنگ آزادی میں ملک کی شکست نے جھنجھوڑا، لیکن کچھ دنوں تو قدغن اور جبر و تشدد کا دور دورہ رہا۔ سکون نایاب تھا، روزگار کم یاب، خاندان کے خاندان ہی نہیں طبقے کے طبقے الٹ گئے تھے اور منتشر و پراگندہ ہو گئے۔ نئی رواں وقت ابھرنا شروع ہوئی جب نئی تعلیم نے ایک نئے متوسط طبقے کو جنم دیا اور زمینداروں اور رجواڑوں نے ذرا سنبھالا لیا۔ یہ دور بھی شکست و ریخت کا دور تھا۔ بہر حال اس دور میں تعمیری ادب کے تنوع پر نظر جانے لگی۔ حالی اور آزادی کی نظم جدید کے شانہ بشانہ ایسا اخلاقی ادب بھی وقوع پذیر ہو رہا تھا جس نے فارسی ادب کے سہارے ہماری درسیات میں جگہ حاصل کی تھی۔ فورٹ ولیم کالج کے مصنفین کے ساتھ ساتھ بہت سے ایسے شاعر و ادیب تھے جو فورٹ ولیم کالج سے باضابطہ متعلق تو نہ تھے لیکن سرسید اور غالب کے اس نئے نثری رجحان سے واقف تھے جس کی راہ پکڑ کر اردو ادب میں بیش بہا ذخیرہ جمع ہونے والا تھا۔

دیوان جانی بہاری لال راضی بھی اپنے مطالعہ و مشاہدہ کی بنا پر غالب اور سرسید کی نئی روایتی یک کے سپاہی بنے اور اپنے اخلاقی ادب سے فارسی کا وہ ذخیرہ جو درسیات کا مقبول حصہ تھا اسے اردو زبان و ادب کا روپ دے دیا۔ انھوں نے اردو کے جنینیس شاعر مرزا اسد اللہ خاں غالب کے سامنے زانوئے ادب تہہ کیا اور دیوان کے ساتھ ساتھ متعدد مثنویاں بھی قلمبند کیں۔ یہ الگ بات ہے کہ مثنویاں طبع زاد نہیں ہیں بلکہ فارسی کی معرکہ الآرا تصنیفات کے تراجم ہیں۔ راستی کا ہندوستانی ادبیات کا مطالعہ جہاں وسیع تھا

وہیں عربی و فارسی ادب کا مطالعہ بھی عمیق تھا۔ وہ اچھی طرح جانتے تھے کہ جب مثنوی ہندوستان میں فارسی کے ذریعہ آئی تو اس سے قبل ہندوستان میں داستانوں کی ایک بچہ جاندار روایت سنسکرت میں پہلے سے موجود تھی۔ یہی وجہ ہے کہ فارسی زبان میں ہندیوں اور غیر ہندیوں نے ہندوستان آ کر مثنویوں کے انبار لگا دیئے جس کا اعتراف علی جوادی نے بھی کیا ہے:

’اس میں کوئی شک نہیں کہ اتباعی اور تقلیدی ہونے کے باوجود ہندوستان میں لکھی جانے والی مثنویوں کا وسیع ذخیرہ بڑی ادبی اہمیت کا حامل ہے۔‘

(مثنوی نگاری، علی جوادی، نشاط پریس ٹائڈہ، ۱۹۸۵ء، ص: ۲۷)

راضی نے اتباعی اور تقلیدی انداز کی مثنوی اخلاقیات کی درسی کتابوں گلستان سعدی، بوستان سعدی اور انوار سہیلی ملا حسین واعظ کاشفی کو ترجمے کی شکل میں پیش کی جس کا ذکر علی جوادی نے مثنوی نگاری میں بھی کیا ہے:

’نگار راضی کے نام سے گلستان، دل آرام راضی کے نام سے بوستان اور ارژنگ راضی کے نام سے انوار سہیلی کے ترجمے کیے۔ ان کے سالہائے تصنیف علی الترتیب ۱۲۸۶ھ، ۱۲۸۷ھ اور ۱۲۸۹ھ ہیں۔ انوار سہیلی کے ترجمے کو منظوم ہونے کا ذکر برق (شیام سندر لال سینتاپوری مصنف بہارنخن) نے بھی کیا ہے۔ سب ترجمے بہت شگفتہ اور اصل سے قریب ہیں۔ مثلاً نگار راضی میں سعدی کے اس شعر کا ترجمہ کہ:

چنان قحط افتاد اندر دُشَق کہ یاران فراموش کردند عشق

یوں کیا ہے:

قحط ایسا دُشَق میں آیا فرق یاروں کے عشق میں آیا

(مثنوی نگاری، علی جوادی، ص: ۲۶۴)

نگار راضی کے تعلق سے یادگار راضی کے صفحہ ۲۸ پر ڈاکٹر سررشیہ تعلیم ممالک مغربی و شمالی نے مقام نبی تال سے ۱۵ ستمبر ۱۸۶۹ء کو لکھا ہے کہ:

’جس دماغ سوزی سے آپ نے گلستان کو اردو نظم کیا ہے قابل تحسین ہے۔‘ اسی طرح ۷ اگست ۱۸۷۲ء کی چٹھی میں ڈاکٹر میکٹر موصوف نے لکھا ہے کہ ’’آپ کی کتاب دل آرام راضی کی رسید شکر یہ کے ساتھ بھیجتا ہوں۔ حضور نواب لفظ گورنر صاحب کی رائے میں آپ نے اس کتاب فارسی کا ترجمہ ہوشیاری سے کیا ہے اور آپ کی کتاب پڑھنے کے قابل ہے۔‘

ڈاکٹر ابوالفیض عثمانی نے نگار راضی کے ترجمے کو اردو اور ششہ قمر اردیا ہے۔ نگار راضی تاریخی نام ہے، جس سے ۱۸۷۳ء برآمد ہوتے ہیں۔

دل آرام راضی، شیخ سعدی کی مشہور کتاب بوستاں کا منظوم ترجمہ ہے جو ۱۲۸ھ میں مطبع مفید عام آگرہ سے شائع ہوا۔ ابتدا اس طرح ہے۔ گویا راضی اسلامی تہذیب سے راضی ہو کر حمد کر رہے ہوں:

کیا کروں حمد خالق گیہاں عقل ہے اس کی حمد میں حیراں
دیکھتا ہے وہ ظاہر و باطن ایک ہے اس کو رات ہو یا دن
اپنی قدرت سے آپ ہے قادر اپنی ندرت سے آپ ہے نادر
پہلے پیدا کیے عناصر چار مختلف خاک و باد و آب و نار

اللہ کے وجود اور اس کے ثبوت کے گواہ درج ذیل اشعار ہیں جو رواں اور شستہ بھی ہیں:

ہے عیاں ہر کہیں نہاں جیسا ہے نہاں ہر کہیں عیاں جیسا
کچھ نہیں اس کے نور سے خالی چاہیے چشم دیکھنے والی
گہہ بناتا ہے گہہ بگاڑتا ہے گہہ بساتا ہے گہہ اجاڑتا ہے
واحد و لاشریک و لاثانی اور فانی ہیں وہ ہے لافانی

درج بالا اشعار راضی سے یہ واضح ہوتا ہے کہ اس وقت کے شعرا و مصنفین کی زبان مشترکہ تہذیب کی زبان تھی۔ ہندو اس طرح شعر نظم کرتے تھے گویا وہ مسلمان ہوں اور مسلمان ہندو عقائد کے کرداروں کا اس طرح احترام کرتے تھے گویا وہ ان کے عقیدت مند ہوں۔ معبود کے اوصاف، حمد خدا و نعت رسول کا انداز نظم راضی کو اس مشترکہ تہذیب کا نمائندہ بنا دیتی ہے جس کے لیے ہندوستان تمام عالم میں ممتاز و میسر ہے۔ اسی طرح ارژنگ راضی میں راضی نے انوار سہیلی کا ترجمہ اس طرح کیا ہے کہ طلبا کے لیے مفید ہو۔ آسان اور عام فہم زبان میں یہ ترجمہ اصل سے قریب محسوس ہوتا ہے۔ یہاں یہ بات بتانا ضروری ہے کہ انوار سہیلی کلیلہ و دمنہ کا دوسرا روپ ہے کلیلہ و دمنہ کے ماخذ اور اس کے مصنف کے بارے میں اکثر تاریخ نگاروں کے یہاں اختلاف رائے نظر آتا ہے لیکن سنسکرت ادبیات کے مورخین اور فارسی و عربی ادبیات کے دانشوران یہ تسلیم کرتے ہیں کہ کلیلہ و دمنہ کا اصل ماخذ سنسکرت کی کتاب 'منج تنتر' ہی ہے۔ اس کتاب کی بنیاد نصیحت آمیز اخلاقی باتوں پر رکھی گئی ہے۔ کلیلہ و دمنہ یوں تو دنیا کی بہت سی زبانوں میں ترجمہ ہوئی لیکن ایرانیوں نے اس کتاب سے خصوصی دلچسپی دکھائی ہے۔ متعدد شعرا و ادبا نے اس کے ترجمے کیے لیکن ملاکمال الدین حسین بن علی واعظ کاشمی کے ترجمہ انوار سہیلی کو بہت زیادہ مقبولیت حاصل ہوئی۔ انوار سہیلی چودہ ابواب پر مشتمل ہے اور اسے ہندوستان میں بہت وقعت کی نگاہ سے دیکھا گیا اور تعلیمی نصاب میں بھی شامل کیا گیا اس کے نثری ترجمے بستان حکمت مترجمہ حسام الدولہ فقیر محمد خاں گویا کو بہت زیادہ شہرت حاصل ہوئی۔ انوار سہیلی کی مقبولیت کے سبب راضی نے اس کا ترجمہ ارژنگ راضی کے نام سے مثنوی کی ہیئت میں

کیا۔ سب ترجمہ میں لکھتے ہیں:

ہیں مترجم تمام فارسی سے صاف ہر دم دوام آرسی سے
 مشتہر ہیں یہ بیدپا کے طفیل معتبر ہیں یہ بھید پا کے سہیل
 لائقوں کے لیے ہیں نور نظر شائقوں کے لیے ہیں سوز جگر
 عیب پوشوں کو ہے عطا سے کار عیب جو یوں کو ہے خطا سے پیار
 جو خطا پر خطا دکھاتے ہیں سو خطا پر عطا دکھاتے ہیں
 راضیا خدمت عوام ہے یہ باضیا قسمت دوام ہے یہ
 حمد کا یہ شعر:

ہے کلام اس کا برتری کا تمام ہے تمام اس کا برتری کا کلام
 ارژنگ راضی کا تاریخی نام ”بہار کلک راضی“ ہے، جس سے ۱۲۸۹ء برآمد ہوتا ہے۔ ڈاکٹر ابو الفیض عثمانی نے لکھا ہے کہ ”ترجمہ
 بڑی توجہ اور کوشش سے کیا ہے۔“ بطور نمونہ چند اشعار ملاحظہ فرمائیں:

جب سنا سنگ پشت نے یہ تمام تب اسی مہر سے کیا یہ کلام
 تجھ سا مہماں جہاں پہ آتا ہے لطف یزداں وہاں پہ آتا ہے
 نہ سعادت ہے کوئی ہم مقدر تیری صحبت کے فیض سے زہار
 اور ایسی خوشی ہے اور کہاں جیسی تیری محبت سے ہے عیاں
 تیری شمع جمال پر مفتوں جیسے لیلیٰ کے حال پر مجنوں
 تیرے خورشید رخ پہ ذرہ وار جاں نثاری سوا نہیں کچھ کار

درج بالا اشعار سے اندازہ لگایا جاسکتا ہے کہ انھوں نے بڑے سلیقے سے ترجمہ کیا ہے۔ نیز نگار راضی، دل آرام راضی اور
 ارژنگ راضی کے مطالعے سے ظاہر ہوتا ہے کہ وہ غیر معمولی صلاحیت کے حامل تھے اور ان کا نام راجستھان کے ادباء و شعراء ہی میں
 نہیں بلکہ ہندوستانی ادبیات کے شعرا و ادبا میں صف اول میں جگہ پانے کا مستحق ہے اور بقول راضی چونکہ ان کا کام خدمت عوام ہے
 اس لیے یہ کہنا غلط نہ ہوگا کہ وہ راجستھان میں اردو ادب کی غالب آواز ہیں۔

☆☆☆☆☆

شانتابالی۔ بحیثیت افسانہ نگار

ڈاکٹر اسما مسعود

اسٹنٹ پروفیسر شعبہ اردو

گورنمنٹ ڈونگر کالج بیکانیر

راجستھان ایک تاریخ ساز خطہ ہے۔ یہ علاقہ جس قدر اپنی بہادری اور تیغ زنی کے کارناموں کے لئے مقبول ہے، اتنا ہی سرزمینِ راجستھان اپنے شعری اور ادبی کارناموں کے لحاظ سے بھی زرخیز ہے۔ ہمارا موضوع راجستھان کے غیر مسلم شاعروں اور ادیبوں کے کارہائے نمایاں پر گفتگو کرنا ہے۔ تہذیبی اور تاریخی اعتبار سے اردو ہندو مسلم اتحاد کی سب سے عظیم الشان نظیر ہے۔ اردو کی روح سکولر ہے۔ یہ صرف مسلمانوں کی زبان نہیں ہے اس کی بنیاد میں ہر تہذیب اور ہر فرقے کی خدمات پوشیدہ ہیں۔ سب سے بڑی بات یہ ہے کہ اس زبان نے ایک مشترکہ تہذیب کے فروغ میں اہم رول ادا کیا ہے۔ اس لئے اردو کو ایک فرقے یا ایک مذہب کی زبان مت کہیے۔ راجستھان میں اردو شعر و ادب کی تاریخ کو جب ہم اٹھا کر دیکھتے ہیں تو کئی ایسے غیر مسلم حضرات کے نام ہمارے سامنے آجاتے ہیں جنہوں نے اس علاقے کے شعر و ادب کی آبیاری میں نمایاں رول ادا کیا ہے۔ فکشن کی جب ہم بات کرتے ہیں تو شیونارائن سکسینہ، بشمپر پرشاد سکسینہ، لالہ کیول کشن، کامیشور دیال حزیں، پریم شکر سری و استو، سدرشن بالی، اور شانتابالی کے نام خاصے مقبول ہوئے۔ ہم یہاں شانتابالی کے افسانوں کی روشنی میں انکی افسانہ نگاری پر گفتگو کرنا چاہیں گے۔

شانتابالی ۱۵ دسمبر ۱۹۲۸ء کو امرتسر میں پیدا ہوئیں، ان کے والد کا نام دیو دیال دتا ہے۔ وہ پولس محکمے میں نوکری کرتے تھے۔ والد کی پولس محکمے میں ملازمت کی وجہ سے شانتابالی کولاہور، ملتان، دہلی، الہ آباد وغیرہ مختلف مقامات پر رہنے کا موقع ملا، انہوں نے نیشنل کالج گجرات والا سے بی اے اور ہندی آنرز الہ آباد سے کیا۔ اردو ہندی کے افسانہ نگار سدرشن بالی سے ان کی شادی ۱۹۴۸ء میں ہوئی، اور ۱۹۶۲ء سے وہ جے پور میں قیام پذیر ہیں۔

شانتابالی کی ادبی زندگی کا آغاز غزل سے ہوا، ان کا اولین افسانہ بی بی سنتو ۱۹۵۸ء میں ہندی میگزین مایا میں شائع ہوا۔ اردو میں اس کے دو سال بعد ۱۹۶۰ء سے ۲۰ ویں صدی (دلی) سے ان کی اردو افسانہ نگاری کا آغاز ہوا، شیخ، تحریک، ۲۰ ویں صدی، آجکل، مایا اور منوہر کہانیاں کے علاوہ نخلستان میں بھی ان کے افسانے اردو ہندی رسم الخط میں شائع ہوئے لیکن اب تک کوئی افسانوی مجموعہ سامنے نہیں آیا، ریڈیو سے بھی شانتابالی کے کافی افسانے Broad Cast ہوئے ہیں۔

۱۹۶۰ء کے بعد کے راجستھان کے نمائندہ افسانہ نگاروں کی صف میں شانتابالی اپنے فکر و فن کی پختگی کی وجہ سے جانی جاتی

ہیں۔ ان کے ہم عصروں میں مختار الرحمن راہی، سدرشن بالی، ممتاز شکیب، ستار بے پوری اور مہندی ٹوکی وغیرہ اہم ہیں۔
 ۲۰۱۰ء میں راجستھان کی افسانہ نگاری پر کام کے دوران مجھے شانتا بالی سے ملاقات کا موقع ملا، یہ ملاقات ۲۷ مئی ۲۰۱۱ء کو
 اگلے دولت خانے پر ہوئی، اس انٹرویو کے دوران ہمارے ایک سوال کے جواب میں انہوں نے کہا تھا کہ
 ’ ایک اچھے افسانہ نگار کو کہانی لکھنے کا فن آنا ضروری ہے۔ کہانیاں تو ہر انسان میں چھپی ہوتی ہیں ہمارے آس پاس بے
 شمار کہانیاں بکھری ہوئی ہیں۔ لیکن جب تک ہم انہیں ایک خاص فنی سلیقے کے ساتھ صفحہ مرقطاس پر نہیں اتارتے وہ دل
 میں نہیں اترتیں اور فن کا تقاضہ بھی پورا نہیں ہوتا‘۔ ۲

شانتا بالی کے افسانوں کو پڑھ کر اندازہ ہوتا ہے کہ وہ کہانی کہنے کے فن سے واقف ہیں اور اپنے کرداروں کی بچھاؤ دھیرنے
 کی صلاحیت رکھتی ہیں۔ انہوں نے معاشی معاشرتی ناہمواریوں اور تہذیبی مسائل اور قدیم قدروں کے ذوال پر اپنے افسانوں کی
 بنیاد رکھی ہے۔ جس میں پلاٹ کی چستی، کہانی پن اور کردار کی نفسیات پر بھرپور گرفت واضح ہے اگلے کچھ افسانوں کے ذریعہ ہم
 شانتا بالی کی افسانہ نگاری سے متعلق گفتگو کریں گے۔

نخلستان، میں جولائی تا دسمبر ۱۹۹۳ء میں شائع ہوا۔ انکا افسانہ ہون، کافی مشہور ہوا تھا، یہ ایک ایسی لڑکی شیدا کی کہانی ہے جس
 کی ماں اپنی بیٹی کے لئے خوب سے خوب تر رشتے کی تلاش میں شیدا والد کے لائے ہر رشتے کو ٹھکراتی گئی۔ پورے افسانے پر ایک
 حزن یہ تاثر حاوی ہے۔ والد کا انتقال ہو گیا، ماں گھر کی رونق کے لئے پہلے بیٹی کی شادی کر دیتی ہے لیکن بہونے آ کر شوہر کے ساتھ
 الگ گھر بسایا، ماں بیٹی اکیلے رہ گئے، ماں کی اندھی محبت اسے خود غرض بنا دیتی ہے اپنے دل کی تسلی کے لئے وہ چاولوں کا ایک ڈرم
 الگ اٹھا کر رکھ دیتی ہے کہ یہ شیدا کی بارات کی دعوت کے لئے ہیں۔ وقت اپنی رفتار سے گزرتا گیا شیدا کی ماں کا بھی انتقال
 ہو گیا، افسانے کا حزن یہ تاثر اس وقت اپنے شباب پر ہوتا ہے جب اس چاول کے ڈرم میں سے جو شیدا کی بارات کی دعوت کے لئے
 تھے، ان میں سے ایک کٹوری چاول شیدا کی ماں کی تیرہویں کے ہون میں ڈالنے کے لئے منگائے جاتے ہیں۔ ہون گنڈ میں ان
 چاولوں کے ساتھ شیدا کی تمام اُمیدیں بھی جل کر راکھ ہو جاتی ہیں۔ شیدا افسانے کا مرکزی کردار ہے جس کی کردار سازی میں افسانہ
 نگار نے محنت سے کام لیا ہے۔ اس کی ماں کی اندھی محبت اس کی ڈولی نہیں اٹھنے دیتی، شیدا اور اس کی والدہ دونوں کی نفسیاتی کیفیت
 افسانے میں بخوبی ابھرتی ہے۔ افسانے کے اختتام پر شیدا کی ذہنی کیفیت ملاحظہ ہو

’وہ دل ہی دل میں سوچتی ہے ماں نے یہ کبھی کیوں نہیں سوچا کہ میں چاول نہیں ہوں جو زیادہ پرانا ہونے پر خوبصورت
 ہو جاؤں یہ تہائی کا ڈکھ مجھے کالے کیڑے کی طرح کھائے جا رہا ہے‘ ۳

ممتاز شکیب صاحب نے راجستھان کے افسانہ نگاروں اور ان کی تخلیقات کا ایک مجموعہ ”مٹی کی خوشبو“ کے عنوان سے ۱۹۸۹ء

میں پیش کیا تھا۔ اس مجموعے کے مقدمے میں صفحہ نمبر ۱۱ پر ممتاز شکیب نے گذشتہ تین دہائیوں میں راجستھان کے افسانہ نگاروں میں شانتابالی کا ذکر کرتے ہوئے ان کا ایک افسانہ ”جذبات کا رشتہ“، بھی اپنے مجموعے میں شامل کیا ہے۔ شانتابالی کا افسانہ ”جذبات کا رشتہ“ زندگی کا المیہ ہے۔ یہ سردار بلونت سنگھ اور اس کی بیوی امرت کور کی کہانی ہے۔ شانتابالی زندگی کی کھر درمی حقیقتوں کو بڑی خوبصورتی سے قصہ کی شکل میں ڈھال دیتی ہیں، واقعات کا ایک بہاؤ ہے جو آپ کو تھمے نہیں دیتا، قصہ پن ہے کوئی جھول نہیں شروع سے آخر تک افسانہ ہمارا دامن پکڑے رہتا ہے۔ بلونت سنگھ کے پڑوس میں مہرا صاحب اور ان کی بیوی نئے نئے رہنے کے لئے آتے ہیں ایک دو دن بعد بلونت خود ہی امرت کور کے ساتھ مہرا صاحب کے گھر ملنے چلے جاتے ہیں۔ بلونت جتنا خوش مزاج تھا امرت کور اتنا ہی سنجیدہ اور خاموش۔

امرت کور کی خاموشی اور درد کا راز اس وقت کھلتا ہے جب اس کے گھر ہونے والے اکھنڈ پاٹھ میں مسٹر مہرا اور مسز مہرا نے امرت کور کو سفید لباس اجڑی مانگ اور اجڑی کلائیوں کے ساتھ بلونت کی تصویر پر ہار چڑھا دیکھ کر اس کا سبب دریافت کیا، جبکہ بلونت تو ابھی زندہ تھا۔ اس نے بتایا کہ امرت کور کی شادی بلونت کے جڑواں ہم شکل بھائی سکھونت سے ہوئی تھی جو بارات کے گھر سے لوٹتے وقت ایکسی ڈینٹ میں مارا گیا، لیکن بلونت کے والد نے امرت کور کو بیوہ کا لباس پہنانے کے بجائے بلونت سے اس کی شادی کر دی، بظاہر امرت کور کو زندگی کی خوشیاں دیدی گئیں لیکن وہ ایک عورت تھی اور اپنے محبوب شوہر سے جذبات کے رشتے کو کبھی فراموش نہیں کر سکی۔ شانتابالی اپنے افسانوں کے لئے اپنے گرد و پیش سے کہانیاں اٹھاتی ہیں۔ ان کا افسانہ ”خوشبو انسانی نفسیات پر بھرپور اثر ڈالتا ہے یہ ایک ایسی عورت کی کہانی ہے جو اپنے مرے ہوئے شوہر کی یاد کو اس کے استعمال کئے ہوئے کپڑوں میں تلاش کرتی ہے۔ ان کپڑوں میں اس کے شوہر کی خوشبو موجود تھی، لیکن اچانک اس کی زندگی میں پیش آنے والا ایک واقعہ اسے یہ سبق دے جاتا ہے کہ اب تک اپنے شوہر کی خوشبو اور اس کی یاد کو وہ اس کے استعمال کئے ہوئے کپڑوں میں تلاش کر رہی تھی اور ان کپڑوں کے چلے جانے سے دکھ کے گہرے ساغر میں اتر گئی تھی، جبکہ شوہر کی خوشبو اور اس کی سب سے بڑی یاد تو اس کے بیٹے کے روپ میں اس کے سامنے موجود تھی۔

شانتابالی کے افسانوں میں ان کے نسوانی کرداروں کی نفسیات بھرپور طریقے سے اجاگر ہوتی ہے۔ وہ عورت کے جذبات، اس کی خوشیاں، اس کے دکھ اور اس کے وجود کے مسائل کو شدت سے اٹھاتی ہیں۔ تانیثیت کے علاوہ سماجی اور تہذیبی زندگی کی ناہمواریوں، نئی نسل کی بے راہ روی اور تہذیبی قدروں کے ذوال، فسادات اور نفرت کی سیاست پر بھی ان کا قلم ہمیں متوجہ کرتا ہے۔ تانیثیت کے موضوع پر ”خوشبو“ ایک اچھا افسانہ کہا جاسکتا ہے۔

ڈاکٹر روشن اختر کاظمی صاحبہ نے اپنی کتاب ”تنقید و جستجو“ کے صفحہ نمبر ۹۱ پر شانتابالی سے متعلق لکھا ہے کہ

’مسز شانتا بالی آج بھی اس فن کو بلند یوں تک پہنچانے میں کوشاں ہیں۔ ان کی شخصیت کی طرح ان کے افسانے بھی باوقار ہوتے ہیں، اگر میں یہ کہوں کہ قومی یکجہتی ان کے اکثر افسانوں کا موضوع ہے تو غلط نہ ہوگا، لیکن واعظانہ انداز میں یہ اس نازک موضوع کو نہیں چھیڑتی ہیں بلکہ زندگی کے چھوٹے چھوٹے واقعات میں وہ اس حقیقت کو تلاش کر کے سادگی سے پیش کر دیتی ہیں‘ ۴

ہندو مسلم اتحاد اور موجودہ دور کی نفرت کی سیاست پر شانتا بالی کے دو افسانوں کا ذکر ہم یہاں کرنا چاہیں گے ’طوفان کے بعد‘ اور ’سکنتے ناسوز‘ فسادات کے موضوع پر طوفان کے بعد ایک کچی بستی کی کہانی ہے جس میں افسانہ نگار نے پسماندہ طبقے کے افراد کی زندگی کے چھوٹے چھوٹے واقعات میں فساد کا مسئلہ اٹھایا ہے۔ بستی کے لوگوں میں نماز اور آرتی کے لئے جھڑپیں ہوتی رہتی ہیں لیکن سارے Differences تب ختم ہو جاتے ہیں جب وجود کی بقا کا مسئلہ سامنے آکھڑا ہوتا ہے اور ایک سیلاب میں ساری بستی ڈوب جاتی ہے۔ سب کا گھر اور اسباب تباہ ہو جاتے ہیں، ایسے میں ایک ہندو عورت کو کھانا کھلانے کے لئے ایک مسلم عورت اپنی پلیٹ میں دلایا کرتی ہے تو پنڈت سکھرام کہتے ہیں کہ

’رضیہ بہن لے آؤ اسی میں، دھرم کوئی ایسی چیز نہیں کہ اس پلیٹ میں کھانے سے نشٹ ہو جائے گا‘ ۵

افسانے کی بنیادی صفت انسان کا نیکی اور اچھائی پر بھروسہ ہے اور یہی افسانے کی خوبی ہے، پنڈت سکھرام کا مکالمہ ہمیں سوچنے پر مجبور کر دیتا ہے کہ کیا ۱۹۸۷ء کی یہ کہانی آج کے دور کے ساتھ Relevant نہیں ہے؟ اکتوبر تا دسمبر ۱۹۸۲ء کے نخلستان میں شانتا بالی کا افسانہ ’سکنتے ناسوز‘ شائع ہوا۔ یہ افسانہ نفرت کی سیاست کے درمیان مذہبی یکانگت کی شمع روشن کرتا ہے۔ یہ پاکستان سے ہندوستان آئی ایک ہندو عورت کی کہانی ہے، جس کا جسم تو ہندوستان آ گیا لیکن روح اور دل ابھی بھی پاکستان میں ہیں۔

آج کی مکروہ سیاست نے دونوں ملکوں کے درمیان دیوار کھڑی کر دی ہے۔ کہانی کی راوی اس محبت، خلوص اور یکانگت کو یاد کرتی ہے جو وہ پاکستان میں ہی چھوڑ آئی ہے۔ جنگ کے دوران وہ ریڈیو پر کان لگائے خبریں صرف اس لئے سنتی ہے کہ اس کی دوست کے بیٹے کی کوئی خبر مل جائے جو یہاں جنگی قیدی کے روپ میں جیل میں ہے۔

شانتا بالی کہتی ہیں کہ میرے اکثر افسانے میرے اپنے تجربے ہیں ’سکنتے ناسوز‘ میں بھی میری اور میری پاکستانی دوست فہمیدہ کی داستان ہے۔ جس کا بیٹا سعید Army میں تھا۔ ہم نے محبت کے وہ دن دیکھے تھے میری دیوالی کا جوڑا فہمیدہ کی ماں اور فہمیدہ کی عید کا جوڑا میری ماں تیار کرتی تھیں۔ لیکن آج کی مکروہ سیاست کے نفرت بھرے کھیل سے دل دکھتا ہے جس نے ووٹ کی خاطر انسان کو انسان کا دشمن بنا دیا، اگر ہم انسانیت کی بقا چاہتے ہیں تو اپنے دلوں میں دوسرے کو جگہ دینی ہی ہوگی۔

آخر میں ہم کہہ سکتے ہیں کہ شانتابالی زندگی سے گہرے طور پر جڑی ہوئی ایسی افسانہ نگار ہیں جو اپنے تجربوں اور گرد و پیش کے ماحول سے کہانیاں اٹھا کر افسانے کا روپ دے دیتی ہیں ان افسانوں کی فنی پختگی ہمیں اپیل کرتی ہے۔ شاعری میں شانتابالی کا تخلص روشن ہے۔ نفرت اور ظلم کے خلاف انہوں نے لکھا ہے۔

جانے کیا سوچ کے سب لوگ یہ چپ بیٹھے ہیں
میں بھی خاموش رہوں یہ مجھے منظور نہیں
اور ہونگے جو ستم کو بھی کرم کہتے ہیں
میں تیرے ظلم سہوں یہ مجھے منظور نہیں
نام روشن ہے میرا گردشِ دوراں سن لے
میں اندھیروں میں رہوں یہ مجھے منظور نہیں
حوالے

(۱) شانتابالی کے ساتھ ایک انٹرویو بمقام دولت خانہ شانتابالی ۸۲/۸۴ مان سرور جے پور، تاریخ، ۲۷ مئی ۲۰۱۱ء
(۲) ایضاً

(۳) نخلستان سہ ماہی راجستھان اردو کادمی جولائی تا دسمبر ۱۹۹۳ء صفحہ ۹۶
(۴) ”تفید و جستجو“ ڈاکٹر روشن اختر کاظمی صفحہ ۹۷ راجستھان اردو کادمی ۱۹۸۷ء
(۵) ”پہلی آواز“ مرتبہ۔ ممتاز شکیب۔ ۱۹۸۷ء راجستھان اردو کادمی جے پور

☆☆☆☆☆

فارسی اور انسان دوستی کی روایت

پروفیسر عبدالودود اظہر دہلوی

جوہر لال نہرو یونیورسٹی، نئی دہلی

اگر ہم پوری دنیا کے ادب کا جائزہ لیں اور عالمی شاہکاروں کی ایک فہرست مرتب کریں اور یہ جائزہ پوری احتیاط اور ذمہ داری کے ساتھ لیا جائے۔ کسی طرح کے تعصب اور جانب داری کو راہ نہ دے جائے۔ فارسی کے ادبی شاہکار اپنی کیفیت و کمیت کے اعتبار سے زیادہ ہوں گے۔ آپ اس فہرست سے شاہنامہ فردوسی، گلستان سعدی، رباعیات خیام، مثنوی مولانا روم اور دیوان حافظ کو خارج نہیں کر سکتے۔ عالمی ادب میں فارسی شاہکاروں اور شاہکاروں کو یہ مقام ان کی انسان دوستی اور انسانیت و عالمی نقطہ نظر کی وجہ سے حاصل ہوا ہے۔ شاید یہی وجہ ہے کہ ڈاکٹر پی ڈبلیو ابری نے اپنی شہرہ آفاق تصنیف 'دنیا کی تہذیب و تمدن میں ایران کا حصہ' میں لکھا ہے کہ چین کو چھوڑ کر دنیا کا کوئی دوسرا ملک ثقافت اور کلچر میں اتنی توانائی اور شان دار تاریخ نہیں رکھتا جتنا کہ ایران، ایران اپنے جغرافیائی محل وقوع کے اعتبار سے مشرق و مغرب کے سر راہ واقع ہے یہ کلچر و ثقافت کے لین دین میں اپنا حصہ بطور بیچ والے کے رکھ کر ایک دوسرے کو پہنچاتا رہا ہے۔ ایرانیوں میں نسلی اعتبار سے آریاؤں کی وہ ساری خصوصیات پائی جاتی ہیں جو دوسری جگہ کے آریاؤں میں موجود ہیں یعنی اپنے کلچر کو ٹوٹ کر چاہنا۔ اپنی ثقافت کو مشخص رکھنا اور جب اس ثقافت پر کوئی آنچ آئے تو کچھوئے کی طرح اپنی گردن اور پاؤں سکیڑ کر خطرے کو گزر جانے دینا۔ ساتویں صدی میں عرب حملہ کے نتیجے میں زرتشتی مذہب کے ماننے والے ہندوستان میں آ کر آباد ہو گئے۔ یہاں کی کثیر آبادی میں انھوں نے اپنی سماجی حیثیت کو اونچا کیا لیکن ثقافتی اعتبار سے اپنی نسلی خصوصیات کو باقی رکھا۔ ایران میں بقیہ لوگوں نے اسلام قبول کر لیا لیکن دو تین صدیوں کے لوٹ پھیر میں ہی فارسی ثقافت اور کلچر پھر ابھر کر اوپر آ گیا۔ فارسی عالم اسلام کی تسلیم شدہ ثقافتی زبان بن گئی اور آج جو کچھ دنیا کو اسلامی کلچر نظر آتا ہے وہ سترہویں صدی فارسی یا ایرانی ہے یا ایرانیوں کی دین ہے اس سلسلے میں پروفیسر آلدومیلی کا ایک اقتباس نقل کیا جاتا ہے

The Principal frost of Arab Sience of the orient is a creation of Persia with out any possible contestotion, in fact, it is to persia that belongs to the best names of these greatest savents such as Razi an avicena an Al Birun, فارسی زبان و ادب میں انسانیت اور بشر دوستی کا واضح تصور قدیم زمانے سے اس لئے موجود رہا ہے کہ ایک تو آریائی نسل سے ایرانیوں کا تعلق آریاؤں کا مرکزی ایشیا سے دوسرے ملکوں میں ہجرت اور پھیلاؤ بہت سی دوسری قوموں سے ان کا تعلق ٹکراؤ یا

دوستی کی شکل میں

(ب) فارس یا ایران کا جغرافیائی محل وقوع بہت سی قوموں سے واسطہ اور رابطہ
(ج) ایران میں اسلام سے قبل بہت سے مذاہب کا ظہور جیسے مانویت، مزوکیت، متزائیت اور زرتشتیت ان مذہبی اختلافات اور
انتشاثات کے باوجود ایک ایسا فلسفہ زندگی جو سب کے لئے قابل قبول ہو وہ ڈالا گیا۔
پندار نیک، گفتار نیک، کردار نیک

(Good thought, speech & deed)

(د) فلسفہ اور علم و دانش سے محبت، یہ امتیاز دنیا میں شاید ایران کو ہی حاصل ہے کہ اس کے ہر گاؤں، قصبہ یا شہر سے کم از کم ایک اہل علم
ایک دانشور، صاحب نظر، مورخ، شاعر ضرور پیدا ہوا ہے۔ آپ ایران کے نقشہ پر نظر ڈال کر کسی ایک مقام پر انگلی رکھیں اور پھر
۔۔۔ دائرۃ المعارف اسلامی میں اس سے منسوب کسی ایک نام کو تلاش کیجئے۔ آپ کو زیادہ زحمت نہیں ہوگی بلکہ بعض مردم خیز خطوں
میں تو آپ کو اس شہر سے نسبت رکھنے والے بہت سارے مل جائیں گے۔

(ه) مذہب اسلام کی تعلیمات: یوں مذاہب کی فہرست میں اسلام چاہے سب سے اوپر نہ ہو اور اس کی عمر کئی ہزار سال دوسرے
مذاہب کے مقابلے میں نہ ہو لیکن وحدانیت اور آفاقیت کا واضح تصور، انسانیت کی وحدت اور مساوات پر سختی سے عمل درآمد، اس
پورے تصور کا اثر فارسی زبان والوں پر بہت ہی مثبت ہوا۔

(و) تصوف، عرفان اور روحانیت کی ترویج و اشاعت میں ایران کی خصوصی دلچسپی و توجہ جس کے نتیجے میں تزکیہ نفس اور صفائی کردار
پر زیادہ زور بمقابلہ بعض ظاہری عبادات کے یاد رکھا وے کی رسموں کے۔

(ز) اخلاقی تعلیم۔ فلسفہ اور تصوف کے مطالعہ و دلچسپی کی وجہ سے فارسی والوں نے ایسی تعلیمات کو اپنایا اور ان کو بڑھا دیا جو
مختلف مذاہب کے ماننے والے اور نہ ماننے والوں کے لئے قابل قبول ہوں۔

ان تعلیمات اور اصولوں کے پیش نظر انسان کو تمام سرگرمیوں کا مرکز تسلیم کر لیا گیا۔ انسان کی خلاق صلاحیت اور غور و فکر کی
استعداد کی بناء پر خلیفہ فی الارض، جانشین و نائب خدا، مظہر قدرت و نمائندہ فطرت مان لیا گیا۔ صوفیانے تو اس کو عالم اصغر قرار دیا۔

اس عالم اصغر کی ترتیب و تزئین اور تربیت صرف اس شکل میں ممکن ہے کہ اس کی بدیوں، برائیوں، کوتاہیوں، کمیوں اور
قصور کو نظر انداز کیا جائے اور اس کی خوبیوں، اچھائیوں، بھلائیوں، نیکیوں اور صفوں کو ابھارا جائے۔

دقیقی زرتشتی مذہب کا ماننے والا کہا جاتا ہے۔ ایران کی مسلم سوسائٹی میں اتنی لچک ہے کہ وہ اس کے انتخاب کی داد دیتی ہے
اور اس سے مذہب کی بنیاد پر کوئی باز پرس نہیں ہوتی کہ یہ معاملہ اس کا اور اس کے خدا کے درمیان ہے۔

دقیقی چار خصلت برگزیدست
بہ گیتی از ہمہ خوبی و زشتی
لب یا قوت رنگ و نالہ چنگ
می خون رنگ و کیش زر دشتی

رزمیہ کا بادشاہ فردوسی شاہنامہ میں اپنے باپ دادا کے کارناموں پر فخر کرتا ہے۔ ان کے مذہب، ثقافت، تاریخ، عقائد، زبان اور تہذیب کا دفاع کرتا ہے بلکہ اپنی تہذیب پر فخر کے ساتھ دوسروں پر حملہ کرنے سے باز نہیں آتا۔ مذہب کے نام یا علاقہ پر لڑنا انتہائی مضحکہ خیز سمجھتا ہے۔

خداوند ما و شما خود یکلیست
بہ یزدان ما، بیچ پیکار نیست
گذشتہ ازو، قبلہ ما بت است
چہ در چین و کابل چہ در ہند بست

ہر انسان کو عقیدہ و مذہب کی آزادی دی جائے وہ اپنی صواب دید اور عقل سے اپنا دین انتخاب کرے۔ اس میں اکراہ اور جبر کو کیا دخل۔

ابوسعید ابوالخیر جو صوفی شاعر ہیں ان کا کہنا ہے:

راہ تو بہر قدم کہ پویند خوش است
وصل تو بہر سبب کہ جویند خوش است
رومی تو بہر دیدہ کہ بیند نکوست
نام تو بہر زبان گویند خوش است

عمر خیام نے تو خدا کو کھلم کھلا چیلنج کیا ہے، کہ یہ دنیا تیری نہیں بلکہ ہماری ہے۔ اور اب یہ ہماری مرضی ہے کہ اس کو جس قیمت پر بھی چاہیں بیچ ڈالیں

مانیم خریدار مہ کہنہ و نو
گفتی کہ پس از مرگ کجا خواہی رفت
وانگاہ فروشنده عالم بہ دو جو
می پیش من آرد ہر کجا خواہی رو
یا ان دو مشہور رباعیوں میں خدا سے جو مکالمہ بلکہ شکوہ کیا ہے ان کے انداز اور اگر تیر دیکھیں تو بالکل ایسا لگتا ہے جیسے خدا سے نہیں بلکہ

کسی برابر والے کو مخاطب کر رہا ہے۔

ابریق می مرا شکستی ربی
بر من در عیش را بہ بستنی ربی
بجاک فگندی می گلگلوں مرا
خاکم بدہن مگر تو مستی ربی

اب ذیل کی رباعی شرمندگی اور ندامت لیکن برابری کے احساسات کے ساتھ دیکھئے

ناکردہ گناہ در جہاں کیست بگو
وآں کس کہ گناہ نکرد چوں زیت بگو
من بد کنم و تو بد مکافات دہی
پس فرق میان من و تو چیست بگو

فارسی کا شاعر دنیا میں عدم مساوات، ظلم و جور، بادشاہوں اور جاہلوں کا استبداد، علمائے ظاہر پرست اور زاہدان ریا کار کو اپنا نشانہ بناتے ہیں۔ اس سب کے لئے آسمان اور خدا کو کوستے ہیں۔ انسان کو اس کا بھولا ہوا سبق یاد دلاتے ہیں۔ زاہد خٹک، محتسب، عالم جاہ پرست اور اہل شریعت کا مذاق اڑایا جاتا ہے لیکن فارسی زبان اور فارسی کے ماحول نے ان کو برداشت کرنے والا بنا دیا تھا۔ اس بنیاد پر کوئی باز پرس نہیں ہوتی۔ بظاہر غیر اسلامی اصطلاحات جیسے شراب، ساقی، پیرمغاں، میکیش، میکدہ، خرابات، رند، بادہ فروش، معشوق، معنیچہ کو خوب برتا گیا بلکہ ان کے معانی میں وسعت پیدا کر کے مجازی سے حقیقی تک پہنچا دیا گیا۔ آپ انسانوں کی کوئی بھی انجمن بنا سکیں گے تو کیا اس کے صدر دروازے پر سعدی کے یہ اشعار جو انسانیت کے لئے ایک اعلان آزادی اور مساوات کے مانند ہیں نہیں لکھوائیں گے

بنی آدم اعضای یک دیگر اند
کہ در آفرینش زیک جوہر اند
چو عضوی بدرو آورد روزگار
دگر عضو ہا را نماند قرار
تو کز محنت دیگران بے غمی
نشاید کہ نامت نہند آدمی

شراب اسلام میں حرام قرار دی گئی ہے۔ فارسی شاعری کا خاصہ شراب کی تعریف میں بھرا ہوا ہے۔ گاندھیائی اثرات کے تحت ہمارے ملک میں بھی ہفتہ کے دن کچھ اعلان کر دیئے گئے ہیں، لیکن سب جانتے ہیں کہ طلب صادق رکھنے والوں کو پچھلے دروازوں سے مل جاتی ہے۔ ذرا نظامی گنجوی اس صورت حال سے دوچار ہیں۔

دوش رتم بخرابات و مرا راہ نبود
می زدم ناله و فریاد، و کس از من نشود
یا نہ بد بچ کس از بادہ فروشان بیدار
یا کہ من بچ کس ام بچ کسم در نکشود
پای از شب بگذشت پیشترک یا کمتر
رندی از غرغہ برون کرد سرورخ نمود
گفت خبر است دریں وقت کرامی خواہی
بی محل آمدنت بر در ما بہر چه بود
گفتمش در بکشا گفت برو، ہرزہ مگو
کاندریں وقت کسی بہر کسی در نکسود
این نہ مسجد بہر لحظہ درش بکشایند
کہ تو دیر آبی و اندر صف پیش اتی زود
دین خرابات مغان است درو زندان اند
شاہد و شمع و شراب و شکر و نامی و سرود
ہر چه در جملہ آفاق درین جا حاضر
مومن و برہمن و گبر و نصارا و یہود
گر تو خواہی کہ دم از صحبت ایشان بزنی
خاک پامی ہمہ شو تا کہ بیا بی مقصود

آپ نے دیکھا کہ مولانا نظامی گنجوی نے کچھ بننے کا نسخہ یہ بتایا ہے کہ سب کی خاک پا بن جائیں اور اس میں مسلمان یا برہمن یا گہرو کی قید نہیں۔

کسی کا دل دکھانا ہی تمام فساد کی جڑ ہے۔ بظاہر بہت معمولی سا نسخہ ہے کہ کسی کا دل نہ دکھایا جائے لیکن بہت ہی مشکل کام ہے۔ سعدی جو واقعی انسانیت نواز شاعر ہیں انہوں نے 'دل توڑنے' کو ہنر نہیں مانا۔ اس میں کیا کمال ہے کہ کسی کا دل توڑ دیا جائے

نا توانی دلی بدست آور
دل شکستی ہنر نمی باشد
خواجہ حافظ نے تو اس کا مقام اتنا اونچا کر دیا ہے کہ اس کو اصل شریعت قرار دیا ہے۔

دلی را میآزار ہر چہ خواہی کن
کہ در شریعت ما غیر ازیں گناہی نیست

خواجہ عبداللہ انصاری نے تو دل جیتنے کو ہی سب سے بڑی کرامت قرار دیا ہے۔ عام طور پر مریدین اپنے مرشدوں اور پیروں سے خارق العادت کرامات منسوب کرتے ہیں۔ وہ ان سب کی تحقیر کرتے ہوئے فرماتے ہیں:

اگر در ہوا پری گسی
بردی در یاروی خمسی
دلی بدست آور تا شود کسی

اگر آپ ہوا میں اڑنے لگیں تو یہ کام تو مکھی بھی کرتی ہے۔ اگر آپ پانی کے اوپر چلتے ہیں تو اس میں کیا کمال ہے۔ تنکا پانی پر تیرتا ہے۔ ذرا دل ہاتھ میں لو تا کہ تم کچھ بن سکو۔

تعصب و تنگ دلی و تنگ نظری سے فرقہ پرستی ابھرتی ہے، یہ انسانیت کو تقسیم کرتی ہے لوگ اپنے اپنے فرقہ اور مسلک کے بارے میں کوتاہ نظری کی وجہ سے لڑنا شروع کر دیتے ہیں:

جنگ ہفتاد و دو ملت ہمہ را عذر بند
چوں ندیدند حقیقت رہ افسانہ زدند

ذرا دونوں آنکھوں میں توافق نہ ہو تو آدمی کو دنیا بٹی بٹی نظر آتی ہے ہم لوگ اسی بھینگے پن کی وجہ سے دنیا کو بانٹ دیتے ہیں جب کہ قصور اپنا ہے۔

یگانہ بودند و یکتا شدن ز چشم آموز
کہ ہر دو چشم جدا و جدا نمی نگرند

زندگی کی بنیاد مہر و وفا ہی ہو سکتی ہے اس میں دنیا کے سب ہی لوگ شریک ہیں وہ مذہب، رنگ، نسل، قوم یا ملک کی بنیاد پر

تقسیم نہیں ہو سکتی یہ جذبہ تو سبھی انسانوں میں ہے۔

ما قصہ سکندر و دارا را نخواندہ ایم
از ما بجز حکایت مہر و وفا پیرس
زندگی کو آرام سے گزارنے کے لئے صرف ایک نسخہ ہے کہ دوست دشمن سے اچھا سلوک کیا جائے
آسائش دو گیتی تفسیر ایک دو حرف است
با دوستاں تلطف با دشمنان مدارا

یہ زمین خدا کی پیدا کی ہوئی ہے اس کی دنیا کو مشرق و مغرب میں تقسیم یا ملکوں کی سرحدوں میں محدود کر کے اس کے بندوں کو داخلہ سے روکنا سراسر نا انصافی ہے

مرد خدا بہ مشرق و مغرب غریب نیست
ہر جا کہ می رود ہمہ ملک خدای اوست

مختلف زمانے میں خدا کی نشانیوں میں سے ہیں ان میں کوئی کمتری یا بہتر نہیں ہے اور اگر ایک زبان کے بولنے والوں میں بھی اختلاف ہو تو اس زبان کے اتحاد سے کیا فائدہ جس میں دل نہ ملے ہوں
ہمدلی از ہم زبانی بہتر است

ایک صوفی، ایک فارسی شاعر اپنے انداز فکر اور روایت کی موجودگی میں مذہبی اختلافات اور دینی تضادات میں بھی ہم آہنگی اور اتفاق دیکھتا ہے۔ خواجہ نظام الدین اولیاء کو:

’ہر قوم راست را ہے دین و قبلہ گاہے‘

اس اختلاف کے ساتھ جینے کا راستہ دکھاتے ہیں یا بعد کے ایک شاعر کو اس پر تعجب ہوتا ہے

در حیرتم کہ دشمنی کفر و دین چرا است
از یک چراغ کعبہ و بت خانہ روشن است

ہماری زندگی میں دکھاوا اور ریا کاری اتنی زیادہ ہے کہ دین و مذہب بھی اس کی زد سے محفوظ نہیں رہا۔ کاش ہم ایسی زندگی گزاریں کہ ہمارے اعمال پر مسلمان اور ہندو دونوں ہی فخر کریں نہ یہ کہ ہمارے مرنے کے بعد ہمیں اپنانے سے گریز کریں۔

چناں با نیک و بد عرفی بسر کن پس مردن
مسلمات بزمزم شوید و ہندو بسو زاند

ہیومنزم کا یہ تصور یورپ میں بہت قدیم نہیں ہے۔ وہاں اس تصور کو پنچے ہوئے کوئی چار صدیاں گزری ہیں البتہ پروپیگنڈا اور نئے نئے وسائل کے تحت ایسا لگتا ہے جیسے آدم سے تا ایندم یورپ کی قومیں اس کی امین و وارث رہی ہیں۔ صرف غریب اور پس ماندہ مشرق ہی پیچھے رہ گیا ہے حالانکہ اس طرح کے نظریات نے مشرق سے مغرب کی طرف سفر کیا ہے۔ یہ یہاں کی قدیم روایت رہی ہے۔ فارسی کا مزاج تو شروع سے ہی عالمی 'انسانی' آفاقی رہا ہے۔ اس کے دانشوروں نے اپنی اخلاقی تعلیم اور فلسفہ فکر سے انسانوں کی ازلی خوبیوں اور حسن کو اجاگر کرنے کی کوشش کی۔ فارسی زبان و ادب کی یہ روایت جب ہندوستان کی سرزمین میں اردو زبان کو متاثر کرتی ہے تو غالب یہی بات اپنے پرائز اور رسا انداز میں کہتا ہے

وفا داری بشرط استواری اصل ایماں ہے
مرے بت خانہ میں تو کعبہ میں گاڑو برہمن کو

یاد خیال کہ:

ہم موحد ہیں ہمارا کیش ہے ترک رسوم
ماتیں جب مٹ گئیں تو اجزائے ایماں ہو گئیں

انسانیت کے لئے مایوسی اور قنوطیت تباہ کن ہو سکتی ہے۔ انسانیت کو ہمیشہ مختلف چیلنجوں کا سامنا رہا ہے اور انسان آسمان پر کندیں ڈالتا رہا ہے، نئی دنیا کی تلاش کرتا رہا ہے اور نئی دنیاؤں کی بنیاد بھی ڈالتا رہا، غم اور ملال اس کے پائے استقلال کو ہلانہیں سکے ہیں

بیا تا گل بر افشانیم و می در ساغر اندازیم
فلک را سقف بشکافیم و طرح نو در اندازیم
اگر غم لشکر انگیزد کہ خون عاشقان ریزد
من و ساقی بہم سازیم و بنیادش بر اندازیم

ہمارے یہاں کی تاریخ اور دوسری درسی کتابوں کے ذریعہ سے نفرت کی تعلیم دی جاتی ہے حالانکہ ہماری تاریخ آمیزش و آویزش واقعات پر ہے۔ ہم صرف بادشاہوں کی آویزش کے واقعات کو لے کر تاریخ کو جنگ نامہ بنا دیتے ہیں۔ حالانکہ انہی میں قوموں کی آمیزش کے واقعات بھی ہیں۔

اگر کم علمی اور تعصب کی یہی صورت رہی تو پھر انسان کی تلاش فضول ہے انسانیت تو انسانوں کے دم سے ان کے سہارے اور صرف انہی کے لئے ہے ورنہ یہ جہاں حیوانوں کا گھریا چڑیا گھر بن کر رہ جائے گا۔

مولانا روم آٹھ صدی قبل ایک انسان کی تلاش میں نکلے تھے:

دی شیخ با چراغ ہی گشت گرد شہر
کہ از داد و دو ملولم و انسانم آرزوست
ہم نے جانا تھا لکھے گا تو کوئی حرف اے میر
پر ترا نامہ تو اک شوق کا دفتر نکلا

☆☆☆☆☆